

செய்தாண்டு  
24 நவம்பர்



சித்தவது 1929 மார்ச்சு

# ॥ अद्वैतरसमञ्जरी ॥ 20-4

नल्लாகविप्रणीता । स्वकृत परिमलारुयवा  
व्याख्यया संवलिता ।

पोलकप्रामाभिजनैः त्रिशिरःपुरवासिभिः श्रीवासु-  
देवानन्दयतीन्द्रप्रसादासादितप्रणविद्यैः  
प्रणश्री. सुन्दरेश शास्त्रिभिः सम्यक्  
परिष्कृता । मीमिक्षा प्रामवासिना  
श्रीकृष्णशास्त्रिणा




श्रीरङ्गनगरस्थ  
श्रीवाणीविलासमुद्रणालये बुद्धिता  
विजयतेतराम् ॥

१९२९

6218  
R65(14)







# ॥ अद्वैतरसमञ्जरी ॥ २०-४

नल्लोकविप्रणीता । स्वकृत परिमलारुच्यया

व्याख्यया संवल्लिता ।

गोलकग्रामाभिजनैः त्रिशिरःपुरवासिभिः श्रीवासु-

देवानन्दयतीन्द्रप्रसादासादितब्रह्मविद्यैः

ब्रह्मश्री. सुन्दरेश शास्त्रिभिः सम्यक्

परिष्कृता । मीमंशल् ग्रामवासिना

श्रीकृष्णशास्त्रिणा



श्रीरङ्गनगरस्थ

श्रीबाणीविलासमुद्रणालये मुद्रिता

विजयतेतराम् ॥

१९२१

R. SUBRAMANYA VADHIAR,  
BOOKSELLER & PUBLISHER,  
KALPATI, PALNAT.



1910-1911

REPORT OF THE

COMMISSIONER

OF THE

LAND OFFICE

OF THE

STATE OF

NEW YORK



ALBANY, N. Y.

JAN 10 1911

RECEIVED

JAN 10 1911



॥ श्रीः ॥

## ॥ भूमिका ॥

भो भो आर्यमहाशयाः विदितवेदितव्याः विद्वन्मणयः  
 इदमत्र कर्णे कुरुत । इह संसारे संपादनीयेषु चतुर्विधपुरुषार्थेषु  
 तुरीय एव पुरुषार्थो मोक्षाभिधानः सततसन्तन्यमानसंसा-  
 रमूलोच्छेदोपलभितस्वप्रकाशपरमानन्दलक्षणसद्ब्रह्मात्मैक्य-  
 स्वरूपः तत्साक्षात्काराभिव्यंग्यः क्षयिष्णुत्वादिदोषप्रा-  
 गन्धहीनत्वेन मूर्धाभिषिक्ततया शमदमादिसमलंकृतानां साध-  
 कधुरीणानां हृदयगमतां प्रतिपद्यत इत्यत्र सर्वेषां औपनिषद-  
 शास्त्रमर्मोद्घाटनप्रवीणानां संप्रतिपत्तिः—स च साक्षात्कारः  
 प्रचुरजन्मसमभ्यस्तविहितानुष्ठानप्रयुक्तचेतःपारपाकमापेक्षौ --  
 पनिषदविचारमनननिदिध्यासनसाध्यः इति च वेदान्त-  
 ढिण्डिमाघातः । विचारमननादीनामसम्भावनापुरुषापराध-  
 परिमार्जनद्वारा साक्षात्कारे उपयोगः । पुरुषापराधाश्च चित्त-  
 दोषाख्याः पुरुषबुद्धिवैश्वरूप्यात् विविधा इति तदपमार्ष्टु-  
 कामैर्दयावशंवैदलोकाननुजिघृक्षुभिर्विद्वद्वेदमरैः बहवो ग्रन्थाः  
 नानाप्रकाराः प्रकरणाभिधानाः प्राणायामतत्र च नलाक-  
 विकृतिरियं श्रीभगवत्पादभाष्यकल्पभूरुहसमुल्लसदाद्वितीया-

त्माभिव्यक्तिफलस्य आस्वादयित्री रसमञ्जरीसमाख्यासमलं-  
 कृता सरलसुश्लिष्टपदसंहत्या समुचितसमुदाहरणमुन्नता सं-  
 चकास्ति सर्वोपरि इत्येतत् , नानातन्त्रनिष्णातस्वबुद्धिवैशाल्य-  
 वैशाखपरिमथितशारीरकमीमांसादिवसमुद्भूतात्मानन्दहैयङ्ग-  
 वीतरसास्वादतुन्दिढान्तः करणानां विदुषां अनाघातशास्त्र-  
 गन्धानां च मनस्समावर्जयतीत्येतच्च आनुभविकमिदं पश्यतां  
 इति नात्र लेखिन्याः व्यापारावकाशः । तदिदं ग्रन्थरत्नं  
 सव्याख्यममुद्रितपूर्वदुरवापं विमृशतां दुरवगाहशास्त्रजालप्र-  
 चुरपरिचयरहितानपि लोकाननुजिघृक्षूणां अतस्तद्ग्रन्थरत्नं  
 प्रचिकदयिषूणां श्रीपरमहंसपरिव्राजकाचार्य श्रीकृष्णानन्दय-  
 तीन्द्रान्तवासिनां छात्रान्तःकरणगतकलिकालुष्यतमोपनो-  
 दनद्युमणीनां यमिमणीनां श्रीवासुदेवानन्ददाभिधानसमलं-  
 कृतानां अस्मदुरुचरणानां समाज्ञातोवसंचोदतेन मीमिश्ल-  
 ग्रामवास्तव्येन श्रीकृष्णशास्त्रिणा मुद्रणाय सज्जीकृतं एनम्  
 ग्रन्थमणिं यथामति पर्यशोधयम् । तमेतं ग्रन्थमवलोकयद्भिः  
 विपश्चिद्भिः पुष्पप्रमादादिसुलभां अशुद्धिं परिहरद्भिः हंस-  
 स्वरूपैर्भाव्यं इत्याशंसते कश्चन बिह्विधेयः ।

सुन्दरसशाली ।

पोलकग्रामाभिजनः त्रिशिरःपुरवासी



॥ परब्रह्मणे नमः ॥

## ॥ अद्वैतरसमंजरी ॥

अद्वैतमेव परमार्थतया विवेक्तु  
मङ्गीकृतद्विपनराकृतिसन्निवेशः ।

अद्वैतगोचरमशेषविशेषमन्त-

राविष्करोतु वरदो मम विघ्नराजः ॥ १ ॥

॥ परिमलारूपा अद्वैतरसमञ्जरीव्याख्या ॥

वन्दे कुञ्जरसारूप्यव्यञ्जकास्यं महःपरम् ।

मन्मथारातिसंभूतं मङ्गलैकायनं महत् ॥

भुवनाद्भुतानुभावं परमशिवेन्द्राभिधं भजामि गुरुम् ॥

यदपाङ्गव्यापारः पुंसां संसारतारको भवति ॥

वेदान्तसूत्रवृत्तिप्रणयनसुव्यक्तनैजपाण्डित्यम् ।

वन्देऽवधूतमार्गप्रवर्तकं श्रीसदाशिवब्रह्म ॥

या मया रचिता पद्यैरद्वैतरसमञ्जरी ।

विदुषां प्रीतये तस्या विवृतिः क्रियतेऽधुना ॥

प्रारिप्सितस्य ग्रन्थस्य निःप्रत्यूहपरिपूरणाय प्रचयगमनाय च  
प्रत्यूहनायकश्रीलम्बोदरानुस्मरणरूपं मङ्गलमाचरन्नेव स्वस्य चिकी-

र्षितग्रन्थोपयोगिशाल्यार्थप्रतिपत्तिं प्रार्थयते— अद्वैतमिति । अद्वैतं ब्रह्मात्मैक्यमेव परमार्थः सत्यम्, द्वैतं तु नामरूपात्मना प्रतीयमानं जगन्मिथ्येत्येवं विविक्ततया प्रदर्शयितुं अङ्गीकृतः अवयवीकृतः द्विपनराकृत्योः गजनराकारयोः सज्जिवेशः संख्यानविशेषः येन स तथोक्तः । वरद इति साभिप्रायं विशेषणं प्रार्थनाईत्वं सूचयति । एवंभूतो विघ्नराजः अद्वैतमतानुबन्धि सकलं संप्रदावरहस्यं मम चित्ते प्रकटीकरोत्विति योजना । एतेन यथा विजातीयबोरपि गजनराकारयोः विघ्नराजरूपेणाभेदो दृश्यते, तथैव कृत्स्नस्यापि प्रपञ्चस्याधिष्ठानचिद्रूपेणाभेदः संभवतीत्यर्थलाभादद्वैतविषयासंभावनानिराकरणं कृतं भवति ॥ १ ॥

**अध्यासविस्फुरदनैकविधात्मभेद-**

**मज्ञानमाश्रितवतः सुलभा न मुक्तिः ।**

**आदर्शगेहमभितः प्रतिबिम्बितान्त**

**द्वारं गतस्य न बहिर्गतिरर्भकस्य ॥ २ ॥**

अथ चिकीर्षितस्व ग्रन्थस्य विषयप्रयोजनादिप्रतिपादनोपोद्धातत्वेन प्रथममात्मभेददर्शनवतस्तदज्ञानिनः मुक्तिदौर्लभ्यं दर्शयति अध्यासेति—अध्यासेनातस्मिन् तदुद्धया विस्फुरन्तः विपरीतं प्रतीयमानाः अनेकविधाः बहुप्रकाराः आत्मभेदाः जीवात्मानः यस्मिन् तत् तथोक्तम् । अहमज्ञ इत्यनुभवसाक्षिकमनिर्वचनीयं अज्ञानमाश्रितवतः अनर्थनिवृत्तुपलक्षितानन्दावाप्तिरूपा मुक्तिः सुलभा न भवति । अत्र दृष्टान्तः आदर्शेत्यादिना अभिहितः । अभितः समन्तात्



प्रतिबिम्बितं प्रतिफलितं अन्तर्विद्यमानं द्वारं ब्रह्मिन् तथोक्तं आद-  
र्शगेहं दर्पणनिर्मितं गृहविशेषं गतस्य प्रविष्टस्यार्भकस्य बालस्य तद्गृ-  
हात् बहिर्गतिः निष्क्रान्तिः सुलभा नेत्यन्वयः । तथा च यथा बालः  
दर्पणनिर्मितगृहविशेषं प्रविष्टः तदन्तर्भिस्त्रिभागेषु एकस्यैव  
द्वारस्य प्रतिबिम्बेषु बहुषु प्रतीयमानेषु इदं सत्यमिदमसत्यमिति  
विवेचयितुं अशक्यतया विम्वभूताद्वितीयसत्यद्वारज्ञानाभावेन दर्पण-  
गृहाद्वहिर्निर्गतुं न शक्नोति, किं तु द्वारप्रतिबिम्बेषु द्वारबुद्ध्या प्रवे-  
ष्टुकामः सद्भिस्त्यभिहतशिरस्तया दुःखेन संभ्रान्तः तदन्तरेवावतिष्ठते,  
तथा नित्यशुद्धबुद्धमुक्तस्वभावः प्रत्यगात्मा अनाद्यनिर्वचनीयं स्वा-  
चारकमज्ञानमाश्रित्यात्मन्यनात्मभूतं देहेन्द्रियपुञ्जभार्यादिकं अहं  
ममेत्यात्मत्वेनात्मीयत्वेन चाध्यस्य तदीयलाभछेदादौ हर्षविषादा-  
दिकमनुभवन् रागद्वेषदूषितान्तःकरणतया पुण्यापुण्यकर्मसु प्रवर्तमानः  
तत्फलं च स्वर्गनरकादिकं देवतिर्यङ्मानुष्यादिभावेनोपभुञ्जानः जन्म-  
मरणप्रवाहावर्ते परिवर्तते । ब्रह्मात्मैकत्वाविज्ञानाभावेन संसारान्नविमु-  
च्यत इत्यर्थः । तथा च श्रुतिः “अविद्यायामन्तरे वर्तमानाः स्वयं  
धीराः पण्डितं मन्यमानाः । दन्द्रम्यमाणाः परियन्ति मूढा अन्वे-  
नैव नीयमाना यथान्धाः ॥” उक्तं च मदीये सुभद्रापरिणय-  
नाटके—

अमी दारा एते किल मम कुमारा इति वृथा

विमोहेन ग्रस्तो निरवधिभवारण्यपथिकः ।

जरस्यन्धे कूपे जनिमरणरूपे निपतितो

निमज्जन्नुन्मज्जन् कियदपि न पश्यामि शरणम् ॥ इति ॥२॥

ज्ञान्त्यादिसाधनवता पुरुषोत्तमेन

संप्राप्यते निजपदं वरदेशिकोक्त्या ।

चोरैररण्यसरणिं गमितेन पुंसा

देशो निजो हि तदभिज्ञगिरैव गम्यः ॥ ३ ॥

ननु अज्ञानिनो मुक्तिः न सुलभेत्युक्तम् । कस्य तर्हि मुक्तिः सुलभेत्यपेक्षायामाह शान्त्यादीति । शान्तिरन्तरिन्द्रियनिग्रहः आदिः येषां तानि शान्त्यादीनि । दान्त्युपरतितितितिश्चाभद्रासुमुक्षारूपाणि यानि ज्ञानसाधनानि तद्वता अत एव पुरुषोत्तमेन वरदेशिकोक्त्या कश्चदस्तिब्रह्मतत्त्वतया भेष्टस्याचार्यस्योपदेशेन ज्ञानोदये सति निजपदं स्वमहिमरूपं संप्राप्यते सम्यग्भेदेन प्राप्यते । अत्र चोरैरित्युत्तरार्धेन श्रुत्युक्तो गन्धारपुरुषदृष्टान्तः सामान्येन निबद्धः । तथा हि—यथा गन्धारदेशवास्तव्यः कश्चित्पुरुषः तत्स्करैर्बद्धचक्षुः स्वदेशादतिभयंकरमरणं प्रापितः दुःखार्तः किमपि शरणमनुपलभ्य विक्रोशन् स्थितः । अथ कथंचिदतर्कितोपगतेन केनचिद्दयालुना चक्षुर्बन्धं मोचयित्वा स्वदेशमार्गे उपदिष्टे सति तदुपदेशक्रमेण ग्रामाग्रामं व्रजन् स्वदेशं प्राप्य निवृत्तः संवृत्तः । तथैवात्मापि स्वमहिमप्रतिष्ठितः स्वदेशभूतान्महिम्नः पुण्यपापतत्करैः मोहपटबद्धदृष्टिः शुक्लशोणितात्मकं सकलानर्थसंभारभाजनं देहारण्यं प्रापितः तापत्रयेण तप्यमानः केनापि पुण्यपरिपाकेनासादितस्य आत्मसाक्षात्कारवतः आचार्यस्योपदेशेन दर्शितदोषेभ्यः सांसारिकविषयेभ्यः विरक्तः तत्त्वज्ञानसंपन्नः स्वमहिमानं प्रतिपद्य निवृत्तो भवती-



त्यर्थः । एतेन ज्ञानत्यादिमानधिकारी, ब्रह्मात्मैक्यं विषयः, स्वपद-  
प्राप्तिः प्रयोजनमित्युक्तं भवति । श्रुतिस्तु—“ यथा सोम्य पुरुषं  
गन्धारेभ्योऽभिनद्धाक्षमानीय तं ततोऽतिजने विसृजेत् ” इत्यादि ॥

**भूमा भवानिति गुरूपनिषद्बोधिः**

**कर्त्रात्मता गलति सिध्यति भूमभावः ।**

**राजात्मजस्य निजतत्त्वविवोधनेन**

**व्याधात्मताविगलनादिव राजभावः ॥ ४ ॥**

ननु यथा गन्धारदेशप्राप्तौ तदुपायभूतमार्गज्ञानस्य गमनक्रियापे-  
क्षास्ति, तथा तत्त्वज्ञानस्यापि स्वरूपप्राप्तौ कर्म किञ्चिदपेक्षणीयं स्या-  
दित्याशङ्क्य, ज्ञानमात्रसाध्या स्वरूपप्राप्तिरित्यास्मिन्नर्थे अनुरूपदृष्टान्त-  
मुदाहरति—भूमेति । नासि त्वं संसारी कर्तृत्वादिधर्मवान्, किं तु  
निर्मुष्टाहंकारपराग्भावं जीवेश्वरानुगतं सत्यज्ञानानन्दरूपं तदेवासी-  
त्त्येतदर्थकैः आचार्योपदिष्टैः तत्त्वमसीत्यादिभिर्वेदान्तवाक्यैः सर्व-  
दुःखविनिर्मुक्तैकचैतन्यात्मकोऽहमित्यात्मतत्त्वज्ञाने निष्पन्ने सति  
तावतैव मिथ्याज्ञानस्य निवर्तितत्वेन तन्निमित्तं कर्तृत्वादिकं स्वत-  
एव निवर्तते । तन्निवृत्तौ च यथास्थितं भूमरूपमेव परिशि-  
ष्यते । यथा कश्चिद्राजकुमारः उन्मादेन वनं प्रविश्य व्याघ्रगृहे  
वसन्नुन्मादावस्थावामिव शान्तेऽप्युन्मादे नष्टराजत्वस्मृतितया व्याधो-  
ऽहमिति मन्यमानः स्थितः । अथ नासि त्वं व्याधः किं तु  
राजैवेति सोपपत्तिकैः आप्तवचनैः राजाहमस्मीति निश्चयेन राजैव सं-

पक्षः तद्वदित्यर्थः । न हि तस्य राजात्मताशनानन्तरं राजभाज-  
प्राप्तौ व्यावभावनिवृत्तौ वा यत्नान्तरमस्ति । तथैव ब्रह्मात्मतावगमाम-  
न्तरं ब्रह्मभावप्राप्तौ कर्तृत्वादिनिवृत्तौ वा न व्यापारान्तरमपेक्षणीय-  
मिति भावः । तदुक्तं वार्तिकसारे—

“राजपुत्रो रागवैशादुन्मत्तः सन्वनं गतः ।

चिरं व्याधिगृहे स्थित्वा व्याधौऽस्मीत्यभ्यमन्यत ॥

उन्मादशान्तावप्येष न तां स्मरन् राजताम् ।

अभिज्ञः कश्चिदागत्य स्मरन् यामास राजताम् ॥

ततो राज्येऽभिषिक्तः सन्व्याधतां नैव मन्यते ।

ब्रह्मण्वेवंविधौ ज्ञेयौ बन्धमोक्षौ प्रकल्पितौ ॥

ब्रह्मैवाविद्यया देहं प्राप्य रागादिदोषतः ।

सदसत्कर्मजन्मादिवन्धमात्मन्यमन्यत ॥

नित्यकर्मविपाकेन रागाद्युपशमे सति ।

गुरुशास्त्रोपदेशेन ब्रह्मत्वं स्वस्य बुध्यते ।

जीवन्मुक्तिं ततः प्राप्य स्वस्य बन्धं न मन्यते” ॥ ४ ॥

नन्वात्मनि कूटस्थनित्ये कर्तृत्वादिवन्धस्य कल्पितत्वात् कथं  
निवृत्तिः । न ह्यविद्यमानं निवर्तते । निवृत्तेर्ध्वंसरूपत्वेन प्रतियोगि-  
जन्यत्वात् । तदनिवृत्तौ वेदान्तशास्त्रवैफल्यमित्याशङ्क्य, बन्ध्यापुत्र-  
शरीरतन्नाशादिवदात्मनि बन्धमोक्षौ कल्पिताकित्येतन्मेवार्थमवगमयितुं  
वेदान्तशास्त्रप्रवृत्तेः न तद्वैफल्यम् । न हि तत्त्वमस्यादिवाक्योत्पन्न-



एव तस्वज्ञानस्य भ्रमनिवृत्तिं बिना साधनीव किञ्चिदवशिष्यते ।  
तदुक्तं संक्षेपशारीरके—

“तव बोधमात्रमनुमेवमत-  
स्तव मोहमात्रमपनेवमपि ।  
तव बोधमोहजनिहानिकरं  
वचनं त्रयीशिरसि तत्त्वमिति ॥

उक्तं चानुभूतिप्रकाशिकायाम्—

“त्वानुभूत्यवसेयेऽस्मिन्प्रतीच्यब्रह्मतां जनः ।  
आरोप्यशास्त्रगम्येऽस्मिन्ननात्मत्वमकल्पयत् ॥  
अनुभूत्यवसेवोऽहं ब्रह्म शास्त्रसमर्पितम्  
अस्मीतिबोधादारोपद्वयमत्र निवर्तते ॥ इति ॥

कूटस्थनित्यसुखबोधतनोः प्रतीचो  
बन्धो विमोचनमिति भ्रमदुर्विलासः ।  
बन्ध्यासुतस्य वपुरादिगुणप्रपञ्चः  
तत्पञ्चता च सुतरां परिकल्पनैव ॥ ५ ॥

एवं च भ्रमनिवृत्तौ तन्निबन्धनो बन्धोऽनिवृत्तोऽपि निवृत्त इव  
भवतीत्याशयवानाह—कूटस्थेति । निर्विकारनित्यानन्दविज्ञानधनस्य  
अशक्यनिर्वचनेभ्यो देहेन्द्रियादिभ्यः प्रतीपतया सत्त्वेन प्रकाशमान-  
स्यात्मनः बन्ध इव मोचनमपि भ्रमदुर्विलसितम् । वस्तुतो नास्तीति  
यावत् । बन्ध्यापुत्रस्य शरीरमतीव सुन्दरं, औदार्यगाम्भीर्यादयो

गुणाः समग्राः, तच्च शरीरं नष्टमित्यादिकल्पनं यथा न परमार्थः  
तद्वदित्यर्थः । तदुक्तं ज्ञानवासिष्ठे—

“चिद्बोमकेवलमनन्तमनादिमध्यं  
ब्रह्मैव भाति निजचित्तवशात्स्वयंभु ।  
आकारवानिव पुमानिव वस्तुतस्तु  
बन्ध्यातनूज इव तस्य तु नास्ति देहः ॥ ५ ॥

आपाततः प्रतिभया जगदास्तिवादः

सम्यङ्निरूपणविधौ न हि किञ्चिदस्ति ।

भीरोर्विभाति परितस्तिमिरं पिशाचः

तत्रैव दीपकलिकानयने किमस्ति ॥ ६ ॥

ननु जीवब्रह्मणोश्चिद्रूपेणाभेदसिद्धावपि अचिद्रूपस्य जगतः स-  
त्वात् कथमद्वैतसिद्धिरित्याशङ्क्याह— आपातत इति । आपाततः  
प्रतिभया भ्रान्तिमात्रेण जगतः सद्भावप्रवादः किमिदं कुतस्त्यं किं  
रूपमिति निपुणतरं निरूपणे क्रियमाने आरम्भणाधिकरणन्याया-  
नुगृहीतया ‘सदेव सोम्येदमग्र आसीत्’ इत्यादिश्रुत्या सद्रूपचैतन्यव्य-  
तिरिक्तवस्त्वन्तराभावनिर्णयेन जगतः स्वातन्त्र्येण सत्तैव न सिध्यति ।  
यथा अन्धकारे समन्ततः भीतिमजनपरिकल्पितस्य प्रकाशाभाव-  
मात्रजीवनस्य पिशाचस्य समीपे दीपानयने सति स्वतः सत्ताशून्यत्वं  
व्यक्तं भवति तथेत्यर्थः । तथा च नाद्वैतहानिरिति भावः । तदुक्तं  
वार्तिकसारे—



यत्स्याद्यस्मिन्नविज्ञाते ज्ञाते तस्मिन्नतद्भवेत् ।

स्वतो निरात्मकं तस्यादिदं द्वैतं च तादृशम् ॥

अहं ब्रह्मेत्यविज्ञाते द्वैतमेतद्विभासते ।

ज्ञाते त्वविद्याविध्वंसान्न कचिद्भेदधीर्भवेत् ॥ इति ॥

उक्तं च संक्षेपशारीरके—

सर्व गाढमूढतमसा जनितं

जगदीश जीववपुषा सकलम् ।

प्रतिभाति तावददृढं दृढवत्

समुदेति बावदवबोधरविः ॥ ६ ॥

चिज्ज्योतिरेव जगदात्मतया चकास्ति

वस्त्वन्तरं किमपि नास्ति विचार्यमाणे ।

रज्जोर्भ्रमाधिकरणादपि रज्जुसर्पः

तत्त्वान्तरं भवितुमर्हति किं कथंचित् ॥ ७ ॥

ननु 'आत्मन आकाशः संभूतः' इत्यादिश्रुतिषु आत्मनः सका-  
शात्प्रपञ्चस्योत्पत्तिः श्रूयते । तच्च नाभेदे घटते । कार्यकारणभावस्य  
भेदनियतत्वादित्याशङ्क्याह— चिज्ज्योतिरिति । यथा रज्ज्व-  
पेक्षया तदध्यस्तः सर्पः हेतुशतेनापि पदार्थान्तरं भवितुं नार्हति,  
किंतु कालत्रयेऽपि रज्जुरेव तस्य स्वरूपम्, एवं स्वप्रकाशचैतन्वापे-  
क्षया तदारोपितं जगद्विचार्यमाणे वस्त्वन्तरं न भवति, किं तु चिदे-  
व तस्य स्वरूपमित्यर्थः । तथा चोक्तं भाष्ये “यथा मृगतृष्णिकोद-

कादीनामूषरादिभ्योऽनन्यत्वं दृष्टनष्टस्वरूपत्वात्, स्वरूपेणानुपाख्य-  
त्वात्, एवमस्य भोक्तृभोग्यादिप्रपञ्चस्य ब्रह्मव्यतिरेकेणाभाव इति  
ब्रह्मव्यम्' इति । उक्तं च बार्तिककारे—

सर्पादीनां कल्पितानां रज्जुरात्मा यथा तथा ।

मायामयस्य सर्वस्य चिद्वस्त्वात्मेति सुस्थितम् ॥ इति

एवं च कारणवाक्यप्रतिपन्नभेदस्य प्रातिभासिकत्वेनानन्यपराद्वै-  
तश्रुतिबोधितपारमार्थिकभेदविरोधित्वाभावाद्वादैतच्छक्तिरिति भावः ॥

विश्वं समस्तमपि विश्रममात्रमेत-

दात्मैव सन्नयमनन्यसुखप्रकाशः ।

स्फूर्त्यैव विश्वमपि सत्यमितीष्यते चे-

त्को नाम शुक्तिरजतेन धनी भवेन्न ॥ ८ ॥

ननु विश्वं सत्यं प्रकाशमानत्वात् आत्मवत् इत्यनुमानाद्विश्वस्य  
सत्यत्वं साध्यत इत्याशङ्क्य, अप्रयोजकत्वान्नायं हेतुरित्याह—  
विश्वमिति । सत्यत्वे, स्वप्रकाशत्वमेव हेतुः । न तु प्रकाशमान-  
त्वमात्रं । तस्मादात्मैव स्वप्रकाशत्वात्परमार्थः सन् । विश्वं तु विश्र-  
ममात्रं मिथ्येति यावत् । यदि च प्रकाशमानत्वमात्रेण विश्वस्यापि  
सत्यत्वमाश्रियते, तदा शुक्तिरजतस्यापि सत्यत्वापत्त्या सर्वोऽपि लोकः  
सत्यरजतेनेव शुक्तिरजतेनापि धनवान् भवेत् । तच्च व्याहृतमित्यर्थः ।  
तदुक्तम्—



“ शुक्तौ रजतप्रतिभा नाता कटकाद्यर्थे समर्था चेत् ।

दुःखमयी ते संसृतिरेषा निर्वृतिदाने निपुणा स्यात् ॥ ८ ॥

नास्ति प्रतीत्यवसरे न पुरा न पश्चा-

दाश्चर्यमेतदवभाति तथापि विश्वम् ।

यद्वा किमद्भुतमिवेह महेन्द्रजालं

मायाविकल्पितमपि प्रतिभासते हि ॥ ९ ॥

ननु विश्वमसच्चेन्न प्रतीयेत, प्रतीयेत च । तस्मात्सदित्याख्येय-  
मित्याशङ्क्याह—नास्तीति । पारितोषिककल्पसया प्रभूणामद्भुतं दर्श-  
यितुं प्रवृत्तेनापुनिकेनाप्येन्द्रजालिकेन मायया विरच्यमानं पर्वत-  
समुद्रमणसत्तार्णवप्लावनाद्यनेकाश्चर्यपर्याप्तिस्थानं महेन्द्रजालं तद्भट्टभि-  
रसत्यमित्यवगम्यमानमपि यथा सत्यवद्भाति, तथा निरुपाधिनिर-  
वधिकानादिसंसारचक्रं लक्ष्यमायवप्रमाणपरमेश्वरेण मायया कल्पि-  
तजगदिन्द्रजालं कालत्रयेऽप्यवस्तुभूतमपि अवस्तुत्वेनानवगम्यमानं  
वस्तुवत्प्रथत इत्यत्र किमाश्चर्यम् । अथद्वितीयपादनापटीवस्त्वान्मायायाः  
इत्यर्थः । तथा चोक्तं संक्षेपश्लोके—

“ न हि चित्तदृश्यमपि सत्यमिति

प्रतिपन्नमस्ति भुवि किञ्चिदपि ।

रशनाभुजङ्गसदृशं सकलं

जगदिन्द्रजालमिति सिद्धमतः ॥ ” इति

एवं च प्रपञ्चस्य सत्त्वासत्त्वाभ्यां अनिर्वचनीयत्वान्न प्रतीत्यनुपप-  
त्तिरिति भावः ॥ ९ ॥

एकोऽपि सन्नयमनेकतया विभाति

भूमास्वकल्पिततमः पटलानुषङ्गात् ।

इन्दुद्वितीयरहितोऽपि च सद्वितीय-

भावेन भाति पुरुषस्य निजाक्षिदोषात् ॥

नन्वात्मनो यद्येकत्वं परमार्थतः तर्हि तथैव कुतो न भासत इत्या-  
शङ्क्य स्वदोषमाहात्म्यादेवेति परिहरति—एकोऽपीति । यथा वस्तुतो  
द्वितीयचन्द्ररहितस्य प्रसिद्धचन्द्रस्य द्वितीयचन्द्रवत्तया प्रतिमाने  
पुरुषस्य स्वचक्षुर्दोषमन्तरेण कारणान्तरं न दृश्यते, एवं  
परमार्थतः एकस्वापि भूमात्मनः पितृपुत्रगुरुशिष्यप्रभुभृत्याद्यने-  
कात्मत्वेन निर्भासेऽपि स्वाध्यस्तमज्ञानं विना हेत्वन्तरं न  
विद्यत इत्यर्थः । तथा च “न ह्यबं स्थाणोरपराधो यदे-  
नमन्धो न पश्यति, इति न्यायेन स्वस्य वस्तुयाथात्म्यावगमसामर्थ्या-  
भावमात्रेण वस्तुस्वभावस्यान्यथयितुमशक्यत्वादिति भावः ॥ १० ॥

आलोक्यतां भुवनचक्रमलातचक्र-

मत्यन्तविभ्रमविजृम्भितमस्थिरं च ।

दैवाद्भ्रमस्य विरतौ समुपस्थितायां

नालोक्यते किल पुरेव पुनस्तदेव ॥ ११ ॥



6818

R65(25)

परिमलोपेता ।



अथान्वयव्यतिरेकाभ्यां प्रपञ्चस्य भ्रान्तिजन्यत्वं दर्शयति  
 आलोक्यतामिति । भुवनचक्रं जगजातम्, अलातचक्रं विधूमा-  
 क्कारप्रभागविशिष्टस्य काष्ठविशेषस्य परितो भ्रमणेन चक्रीकरणं  
 यत् तदित्यवलोक्यतामिति यावत् । अलातचक्रेऽत्यन्तविभ्रमवि-  
 जृम्भितत्वं अतिमात्रविधूर्णनजनितत्वम् । भुवनचक्रे तु अतिमान्ना-  
 ध्यासकल्पितत्वम् । अस्थिरत्वं तु उभयत्रापि तुल्यम् । तथा च  
 अलातचक्रं घूर्णने सति स्फुरति । घूर्णनविरमे तु पूर्ववन्न स्फुरतीत्य-  
 न्वयव्यतिरेकाभ्यां तत् घूर्णनजन्यमिति यथा निर्धार्यते, तथा भुवन-  
 चक्रं अध्यासे सति स्फुरति, अध्यासनिवृत्तौ तु पूर्ववन्न स्फुरतीत्य-  
 न्वयव्यतिरेकाभ्यामध्यासजन्यमिति निश्चीयते । न ह्यध्यासनिवृत्तौ  
 यथापूर्वं संसारस्थानुवृत्तिरस्ति । तदुक्तं भाष्ये—

“तस्मान्नावगतब्रह्मात्मभावस्य यथापूर्वं संसारित्वम्,  
 यस्य तु यथापूर्वं संसारित्वं नासाववगतब्रह्मात्मभावः” इति ॥११॥

गन्धर्वपत्तनमिदं जगदव्यवस्थं

चैतन्यनामनि विहायसि नश्चकास्ति ।

विद्योतते यदि च विद्युदिवात्मविद्या

सद्यस्तिरोभवति सर्वमिदं तदैव ॥ १२ ॥

ननु शुक्तिरौप्यादेर्मिथ्यात्वं युक्तमङ्गीकर्तुं, शुक्तित्वसाक्षात्कारेण  
 तस्य बाधदर्शनात् । प्रपञ्चस्य पुनः कथं मिथ्यात्वं बाधादर्शनादित्या-  
 शङ्क्य, तस्यापि स्वरूपतत्त्वसाक्षात्कारे सति, बाधोऽवश्यंभावीत्याह—

गन्धर्वेति ॥ लोकव्यवहारप्रसिद्धं गन्धर्वनगरं भूताकाशे प्रकाशते,  
तत्रैव च क्षणेन स्वतस्तिरोहितं भवति । जगद्गन्धर्वनगरं तु चिदाकाशे  
भासमानं तत्र स्वत एव न तिरोभवति । किं तु स्वस्य तिरोधाने  
परमात्मविद्यामपेक्षत इति विशेषः ॥ १२ ॥

आरोपितस्य जगतः प्रविलापनं

चित्तं शिवात्मकतया परिशिष्यते नः ।

शत्रून्निहत्य हतयन्तुरथो निपातात्

गन्धद्विपो भवति केवलमद्वितीयः ॥ १३ ॥

ननु तत्त्वसाक्षात्कारेण प्रपञ्चनिवृत्तावपि तत्त्वसाक्षात्कारस्वाख-  
ण्डाकारान्तःकरणवृत्तिरूपत्वात्सद्वितीयतापत्तिरित्याशङ्क्य, कतक-  
रजोन्यायेनाखण्डाकारवृत्तेरपि निवृत्त्या चिन्मात्रं परिशिष्यत इत्याह—  
आरोपितेति । आरोपितं जगत्प्रविलाप्य चित्तवृत्तौ स्वयमपि वि-  
लीनायां सत्यां प्रपञ्चोपशमरूपः शिव एव परिशिष्यते । युद्धमध्ये  
जम्भूतमदारम्भकुम्भिवरः मदान्धतया शत्रुसैन्यमनुप्रविष्टः धृष्ट-  
तदीयसैनिकैराक्रम्यमाणः स्वोपरिस्थिते हस्तिपके शरवर्षैः परसैनि-  
कान् क्षयं गमयित्वा युद्धसंमर्देन स्वयं च क्षयं गते पतिते च सति  
स यथास्वशरीरमात्रेण संपद्यते तथेत्यर्थः । तदुक्तं ब्रह्मगीतायाम्—

विमुञ्च्य संदेहमशेषमास्तिकाः

प्रतीतमेतन्निखिलं नडाजडम् ।

गुरुपादिष्टेन शिवं विलोकये-

द्विलोकनं चापि शिवं विलोकयेत् ॥



विलोकनं चापि शिवं विलोकयन्

विलोकनं चापि विसृज्य केवलम् ।

स्वभावभूतस्वचिंतावशिष्यते

चिंतावशेषोऽपि न तस्य तत्त्वतः ॥ १३ ॥

अद्यास्तमेतु वपुराशक्षितारमास्तां

कस्तावतापि मम चिद्वृषो विशेषः ।

कुम्भे विनश्यति चिरं समवस्थिते च ।

कुम्भाम्बरस्य न हि कोपि विशेषलेशः ॥

नन्वेवं शानोत्पत्तिसमग्र एव सवासनमिथ्याज्ञानेन स्वकार्येण  
सहाजानस्य निरस्तत्वेन निरालम्बनत्वाद्विदुषः शरीरं सद्य एव  
विपद्येतेत्याशङ्कयामाह— अद्येति । यथा कलशसंबन्धिविनाश-  
चिरावस्थानाभ्यां कलशसंबन्धवर्जितस्य तदन्तर्गताकाशस्य कश्चिद-  
तिशयो नास्ति तथा शरीरानुबन्धिसद्यस्तनास्तमयचन्द्रतारकोपल-  
क्षितदीर्घकालजीवित्वाभ्याम्, शरीरसम्बन्धराहितस्य प्रत्यगात्मनः  
हानिवृद्ध्याद्यतिशयः कोऽपि नास्तीत्यर्थः । अयमभिसन्धिः । विदुषः  
शरीराभावेन तन्नाशापादनमेव न युज्यते । “अशरीरं वाच सन्तं  
न प्रियाप्रिये स्पृशतः” इति श्रुतेः । अत्र भाष्यम् । “शरीरे पतिते  
आशरीरत्वं स्यान्न जीवतः इति चेन्न, सशरीरत्वस्य मिथ्याज्ञाननि-  
मित्तत्वात्” इत्यारभ्य “सिद्धं जीवतोऽपि विदुषोऽशरीरत्वम्” इत्यन्तं ।  
तथा च श्रुत्यन्तरम् । “तद्यथाहिनिर्लभ्यनौ बल्मीके मृता प्रत्य-

स्ता शयीतैवमेवेदं शरीरं शेते, अथायमशरीरोऽमृतः " इत्यादि ।

अन्न वार्तिकवारः—

“अहिनिर्ल्वयनी सर्पनिर्मोको जीववर्जितः ।

वस्मीके पतितस्तिष्ठेत्तं सर्पो नाभिमन्यते ॥

एवं स्थूलं च सूक्ष्मं च शरीरं साक्षितः पृथक् ।

भातन्तादाम्यविभ्रान्तिरहितं व्यवतिष्ठते ॥

बस्माद्गुः पृथग्भूतं तस्मात्साक्ष्यशरीरकः ।

संबन्धे सशरीरत्वं स च बोधेन बाधितः ॥

स्रग्ज्ञानमनादाय नाहियोगस्त्वजो यथा ।

प्रतीचो देहसंबन्धो नात्माज्ञानमृते तथा ॥

प्रत्यग्ज्ञानशिखिध्वस्ते मिथ्याज्ञाने सहेतुके ॥

नेति नेतीति रूपत्वादशरीरो भवत्ययम् ॥” इति

परमार्थतस्तु अज्ञाननिवृत्तावपि विदुषःशरीरधारणं नानुपपन्नम् ।  
तथा हि—अज्ञानस्य तिस्रोऽवस्थाः संभवन्ति । जगज्जीवविषय-  
सत्यप्रतीतिरूपा प्रथमा । आवरणादिकार्योत्पादनसामर्थ्यरूपा  
द्वितीया । जीवभावजगद्भावप्रतिभारूपा तृतीया । तत्र तत्त्वमस्या-  
दिवेदान्तवाक्यजन्यपरोक्षज्ञानेन प्रथमावस्था निवर्तते । अहं ब्रह्मा-  
स्मीत्यपरोक्षज्ञानेन द्वितीयावस्था नश्यति । प्रारब्धनाशेन तृतीयावस्था  
प्रशाम्यति ।

“शास्त्रेण नश्येत्परमार्थदृष्टिः

कार्यक्षमा नश्यति चापरोक्ष्यात् ।



प्रारब्धनाशात्प्रतिभासनाशः

एवं त्रिधा नश्यति चात्ममाया ॥ ” इति संक्षेपशारीरकव-  
चनात् । तस्य च मूलम् । “ तस्याभिध्यानाद्योजनात्तत्त्वभावाद्भू-  
यश्चान्ते विश्वमायानिवृत्तिः ” इति श्रुतिः । अत्रानुभूतिप्रका-  
शिका—“ जगद्भ्रमं जीवभावं वासनां जीवधारणाम् । चतुष्टय-  
न्निराकुर्यादभिध्यानादिभिः क्रमात् ॥ अभितो ब्रह्मरूपत्वध्यानाद्या-  
ति जगद्भ्रमः । ब्रह्मत्वे योजितं स्वस्य जीवभावोऽपगच्छति ॥ अद्वैते  
भासिते तत्त्वे वासना विनिवर्तते । आरब्धान्ते देहहानिर्माथेत्यं  
क्षीयते किल ” इति ॥ १४ ॥

संकल्पमात्रसुविकल्पितभूतिं विश्वं

विश्वस्य सत्यमिति मूर्च्छति मन्दबुद्धिः ।

चिन्ताप्रकर्षजनितां दयितां विदित्वा

सैवेति वलगति यथा चिरविप्रयुक्तः ॥ १५ ॥

ननु विश्वस्य वस्तुतो मिथ्यात्वे मिथ्येत्येवमानं स्यादित्याशङ्का-  
यामाह—संकल्पेति । यथा चिरोपचितकान्तावैधुर्यपर्युत्सुकित-  
चेताः कामुकः कान्तामेव निरन्तरमनुचिन्तयन्नतिभूमिं गतया  
चिन्तया परितः स्फुरन्तीं प्रतिभाकान्तां परमार्थकान्तां मन्यमानः  
पश्यति, प्रसीदति, माद्यति, नृन्यति, गर्जति, मूर्च्छति च । तद्वद-  
विद्वानपि स्वसंकल्पकल्पितं जगत्सत्यमिति विश्वासं कृत्वा सांसारि-  
कानर्थव्रातमनुभवतीत्यर्थः । अत एव ज्ञानवासिष्ठे विश्वस्य संकल्प-  
जन्यत्वं व्यतिरेकमुखेनोपपादितम् । “ संकल्पसंक्षयवशाद्ब्रह्मिणे तु

चित्ते संसारमोहमिहिका गलिता भवन्ति । स्वच्छं विभाति शरदीश्वर-  
स्वभागायां चिन्मात्रमेकमजमाद्यमनन्तमन्तः ॥” इति ॥ १५ ॥

**स्वस्थे मयि स्वरससत्यसुखावबोधे**

**व्यामोहतो जगदिति व्यपदिश्यते यत् ।**

**अन्यत्र कुत्रचिददृष्टमरूपरूप**

**मस्थानचित्रमिति निश्चिनुमस्तदेतत् ॥ १६ ॥**

ननु तर्हि सर्वानुभवसिद्धतया दुर्ग्रहं जगत् किमिति प्रत्ये-  
तव्यमित्यपेक्षायां अभित्तिचित्रकर्मस्यैव निश्चेतव्यमित्याह— स्वस्थे-  
ति । स्वस्थे स्वमहिमप्रतिष्ठिते स्वाभाविकसत्यादिरूपे मयि प्रत्य-  
गात्मनि व्यामोहतोऽविवेकेन यजगदिति व्यपदिश्यते व्यवहियते  
वाचारम्भणमालत्वात् विकारस्य, वस्तुतो नास्तीति यावत् ।  
तदेतदात्मनोऽन्यत्रासत्त्वादेव कुत्राप्यदृष्टचरमरूपरूपं अस्थानचित्रं  
अनाधारमालेख्यमिति निश्चिनुमः निर्धारयाम इत्यर्थः । तदुक्तं  
ज्ञानवासिष्ठे— “अकर्तृकमरंगं च गगने चित्तमुत्थितम् । अद्रष्टृकं  
स्वानुभवमनिद्रस्वप्नदर्शनम् ॥ साक्षिभूते समे स्वच्छे निर्विकल्पे चि-  
दात्मनि । निरिच्छं प्रतिबिम्बन्ति जगन्ति मुकुरे यथा ॥ एतत्ते राम-  
वक्ष्यामि कार्यकारणतां विना । स्थिता ब्रह्मणि विश्वश्रीः प्रतिभामात्र-  
रूपिणी ” ॥ इति ॥ १६ ॥

**आध्यासिकस्फुरणभेदतिरोहितोऽपि**

**चिद्धातुरेकरसतां न जहाति जातु ।**



नानाचराचरविचित्रचरित्रितोऽपि

चित्रः पटो न पटभावमपास्यति स्वम् ॥१७॥

ननु यथा चित्ररूपाश्रयः पटः स्वाभाविकमैकरूप्यं जहाति, एवं जगच्चित्राश्रयः परमात्मापि चिदेकरसतां जह्यात् इति चेत् नेत्याह—  
आध्यासिकेति । काल्पनिकपदार्थप्रत्ययविशेषप्रतिबद्धयाथात्म्यप्र-  
थनः प्रत्यगात्मा सांसिद्धिको चिदेकरसतां न त्यजति । यथा  
आलंख्यगतसुरनरखगमृगकरिगिरितुरगोरगभवनोपवनादिनानाविध ।  
स्यावरजङ्गमच्छायाच्छादितातानवितानोऽपि चित्रपटः स्वाभाविको  
पटत्वजातिं न विमुञ्चति तथेत्यर्थः । चिदेकरसत्वं चात्मानः श्रुति-  
प्रसिद्धम् । “ स यथा सैन्धवधनोऽनन्तरोऽबाह्यः कृत्स्नो रसधन एवं  
वा अरेयमात्माऽनन्तरोऽबाह्यः कृत्स्नः प्रजानधन एवेति श्रुतिः -  
अत्र भाष्यं । नास्यात्मनोऽन्तर्बाहिर्वा चैतन्यादन्यद्रूपमस्ति । चैतन्य-  
मेवतु निरन्तरमस्य स्वरूपं । यथा सैन्धवधनस्यान्तर्बाहिश्च लवणरस  
एव निरन्तरो भवति न रसान्तरम् ” इति ॥ १७ ॥

सच्चित्सुखात्मकमखण्डितमात्मतत्त्वं

मन्येत कश्चिदहमित्यतिनिश्चितार्थः ।

देहेन्द्रियादिकमपि भ्रमवासनाभि

व्याप्तो ममाहमिति यद्वदविद्वदात्मा ॥ १८ ॥

नन्वात्मा यदि सदादिरूपस्तर्हि वाक्ययुक्तिपरामर्शमन्तरेण सदहं  
चिदहमानन्दोहमित्येव प्रत्येतव्यः स्यादित्याहुः— सच्चिदिति ।

यथा स्वस्वनात्मज्ञः प्राचीनभवपरेपरासंपादिताध्यासवासनावासिता-  
 न्तःकरणतया स्थूलोऽहम्, कृशोऽहमन्वोऽहम् बधिरोऽहं मेमेते दाग-  
 कुमार गृहारामादय इति विविधमभिमन्यते देहेन्द्रियादिकम् । एवं  
 कश्चिद्विषयश्चिन्मूर्धन्यः सन्वस्तसमस्तकर्मा सत्यं ज्ञानमनन्तं ब्रह्म  
 “विज्ञानमानन्दं ब्रह्म” “प्रज्ञानं ब्रह्म” इत्यादि श्रुतिलक्षितं सत्य-  
 ज्ञानानन्दरूपमहमिति निर्विचिकित्सं निश्चिनोतीत्यर्थः । ‘कश्चि-  
 द्द्वीरः प्रत्यगात्मानमैश्वदावृत्तचक्षुरमृतत्वमिच्छन्” इति श्रुतेः ।  
 तथाचोक्तं गीतायां ‘मनुष्याणां सहस्रेषु कश्चिद्यतति सिद्धये ।  
 यततामपि सिद्धानां कश्चिन्मां वेत्ति तत्त्वतः॥” इति । उक्तं  
 चापदेशसहस्रिकायां— ‘देहात्मज्ञानवत् ज्ञानं देहात्मज्ञानबाधकम् ।  
 आत्मन्येव भवेद्यस्य स नेच्छन्नपि मुच्यते ॥ इति । उक्तं च ब्रह्मगी-  
 तायां— “पूर्वपूर्वभ्रमोत्पन्नवासनाया वशेन तु । देहेन्द्रियादि-  
 संघातेऽहमतिर्जायते दृढा ॥ देहेन्द्रियादयो भावा नाहमर्थो निरूपणे ।  
 भौतिकत्वाच्च भूतांशैस्तेषामाप्यायितत्वतः ॥ मृदम्भसा यथाभि-  
 त्तिर्निर्मिता वै मृदम्भसा । आप्यायते तथा भुक्तैर्भूतैर्देहादयोऽपि च ॥  
 अतो देहादिसंघातेऽहममेत्यादिकां मतिम् ॥ विसृज्यसाक्षिचैतन्ये  
 नित्यं कुर्यादहमतिम् इति ॥ १८ ॥

बिभ्वं मृषा विरसमित्यवधीर्य धैर्या-

दास्वाद्यते सुनिभिरन्तरसौ रसात्मा ।

उच्चावचं मरुपरीचिरसं निरस्य

संसेव्यते सुमतिभिः सुरसिन्धुपूरः ॥ १९ ॥

ननु अहं दुःखीत्याद्यनुभवविरोधादात्मनः स्वरूपानन्दः सर्वथा कस्याप्यनुभवपथं नरोहतीति चेत्— सत्यं एवमेव भवादृशानां विषयलोलुपानां देहात्मबुद्धीनाम् । तद्विपरीतानान्तु कृतात्मनां निगृहीतेन्द्रियाणां विहितगुरुभगवदुपासनानां तत्प्रसादासादिताद्वैत-प्रज्ञानां अनवरतं स्वरूपानन्द एवानुभवगोचर इत्याह— विश्वमिति । विश्वं वियदादि ब्रह्मलोकान्तं मृषा कल्पितं विरसं दुःखात्मकमिति धैर्याद्विवेकादवधीर्यं तृणमिव त्यक्त्वा ततो विरुध्येति यावत् । “परीक्ष्य लोकान् कर्मचितान् ब्राह्मणो निर्वेदमायान्नास्त्यकृतः कृतेन ” ‘तद्यथेह कर्मचितो लोकः क्षीयते एवमेवामुत्र पुण्यचितो लोकः क्षीयते इत्यादि श्रुतेः । ‘कर्मणां परिणमित्वादाविरिञ्चादमङ्गलम् । विपश्चिन्नश्चरं पश्येददृष्टमपि दृष्टवत् ॥ इति भागवतोक्तेश्च ॥ असौ रसात्मा ‘रसो-वैतः’ इत्यादिश्रुत्या आनन्दहेतुत्वाद्रसत्वेन निरूपितः आत्मा अन्तः अन्तःकरणे स्वच्छतरे दर्पणे मुखमिव मुनिभिः मननशीलैरास्वाद्यते । आपरोक्ष्येणानुभूयते । तदुक्तं तैत्तिरीयकभाष्ये—“ बाह्यानन्दसाधन-रहिता अप्यनीहा निरेषणा ब्राह्मणा बाह्यरसलाभादिव सानन्दा दृश्यन्ते विद्वांसः । नूनं ब्रह्मैव रसस्तेषां तस्मादस्ति तत्तेषां आनन्दकारणं रसवद्ब्रह्म’ इति । उच्चावचं अनेकविधं मृगतृणिकायामारोपितं तीक्ष्णं त्यक्त्वा भ्रमप्रमादादिरहितैः पुरुषैः गङ्गाप्रवाहो यथा निषेव्यते तथेत्यर्थः । एवं च विदुषः स्वरूपानन्दानुभवेऽपि दुःखित्वाद्यनु-भवा मिथ्याप्रत्ययरूपो न विरुध्यत इत्याशयः । तदुक्तं भाष्ये— ‘देहाद्यभिमानवद्दुःखित्वाद्यभिमानस्य मिथ्याभिमानत्वोपपत्तेः’ इति



उक्तं च— “स्वप्नादिस्थानसञ्चारी विज्ञानमयनामकः । धीस्थ  
चैतन्य बिम्बोयं सदा शोचतु मुख्यतु ॥ बहुशोऽसंगवचसा नि-  
स्सङ्गत्वं ब्रुवाणया । श्रुत्यैव शोकमोहादि बिम्बात्मनि निवारितम् ॥  
अहं दुःखीति धीर्मूढं शोचन्तं प्रतिबिम्बितम् । चिदाभासं प्रगृह्णातु  
किमायातं चिदात्मनि ॥ आभासगतशोकोऽयं स्वात्मन्यारोप्यते  
यदि । आरोपोऽपेक्षते श्रुत्या निस्सङ्गत्वं ब्रुवाणया ” इति ॥ १९ ॥

**एकान्तसन्निहितमीदृशमात्मतत्त्वं**

**लोका विमूढमतयो वत नाद्रियन्ते ।**

**आकाशगोचरमशेषजगत्प्रकाशं**

**घूका न भास्करमुदीक्षितुमुत्सहन्ते ॥ २० ॥**

प्रत्यग्रूपत्वेनात्यन्तसन्निहितं सदानन्दसंविद्रूपमीदृशं आत्मतत्त्वं  
गाढरूढमायामोहितमतयो जनाः स्वाभिन्नत्वेन द्रष्टुं न शक्नुवन्ति  
दौर्भाग्यादहो कष्टमित्याह— एकान्तेति । यथाऽनावृतप्रदेशेऽप्या-  
काशे स्पष्टं प्रकाशमानं सकलजगत्प्रकाशमपि भास्करमण्डलं दि-  
वान्धाः पक्षिणः प्रेक्षितुं न प्रभवन्ति तद्वदित्यर्थः । “आराममस्य  
पश्यन्ति न तं पश्यति कश्चन” इति श्रुतिः । अत्रवार्तिकसारः—  
“आराममेव मायोत्थं स्वप्रनिर्माणलक्षणम् । पश्यन्ति जन्तवस्तस्य  
न तं पश्यति कश्चन ॥ प्रत्यक्षगोचरं देवं लोकं चातिप्रमादिनम् ।  
इष्ट्वा श्रुतिः शिरस्ताडमनुक्रोशति दुःखिता इति ” ॥ २० ॥

**आनन्दाविस्फुरणरूपमपि प्रपञ्च**

मन्यं विभाव्य परितापमुपैति मुग्धः ।  
दीपादिषु स्ववपुषः परिदृश्यमानां  
छायां विगाह्य परिमुह्यति किञ्च बालः ॥२१॥

अश्वा न केवलमपातयत्पुरुषमवष्टमपि खनतीति न्यायेन आत्म-  
स्वरूपे न केवलमप्रतिपत्तिर्लोकानां किं तु अन्यथाप्रतिपत्तिरपीत्याह-  
आनन्देति । यथा बालो भवनोदरे दीपादिषु दीप्यमानेषु तदीय-  
प्रभातिरस्कारकस्वरचरणायवयवसंस्थानलक्षणस्वाकारकारितमूर्ति-  
मत्तमस्समूह रूपतया वस्तुतस्तमोगतस्वाकारमन्तरेणाशक्यनिर्वचनं  
स्वच्छायां कृत्येति गृहीत्वा मोहं प्राप्नोति । तद्वदकृताद्वैतपरिभ्रमो-  
बालिशश्चिदानन्दविवर्तत्वात् तद्व्यतिरेकेण दुष्करनिरूपणं प्रपञ्चं  
दुःखादिरूपेण भ्रमित्वा परितप्यत इत्यर्थः । तदुक्तं ज्ञानवासिष्ठे ।  
“चिद्विलासः प्रपञ्चोऽयं सखे ते दुःखदः कथं । किमिन्द्रवारुणी-  
राम सितया कटुतां व्रजेत् ॥” इति ॥ २१ ॥

माया स्वकीयवियदादिविकारजातैः

नात्मानमन्यथयितुं प्रभवत्यसङ्गम् ।

आधारपुष्करपलाशकमम्बुधारा

स्वीयैः किमार्द्रयितुमर्हति शीकरौघैः ॥ २२ ॥

नन्वत्र प्रपञ्चस्य चिद्विवर्तत्वं नाम चिदाश्रितमायापरिणमि-  
त्वमेव । एवं च माया स्वमाहात्म्यान्मनसाऽप्यचिन्त्यरचनारूपं प्रपञ्चं  
चिदात्मन्याविर्कुर्वती चिदात्मानमपि तद्धर्मकलुषितं कुतो न कुर्यात् ।

यथा हि लाक्षा पटे रागमादधाना तदाधास्तन्तुसन्तानमपि रागवन्तं  
करोतीत्याशङ्क्य पुष्करपलाशवन्निर्लेपस्यात्मनस्सलेपतन्तुसन्तानदृष्टान्त  
वैषम्याज्ज विकारधर्मवत्तेत्याह— मायेति । यथा सलिलधारा स्वीयैः  
पयःकणजालकैः स्वाधारभूतं नलिनीदलमाद्रीकर्तुं न प्रभवति ।  
तथा मायापि स्वविकारैराकाशादिभिः आत्मानमन्यथाकर्तुं न शक्नो-  
ति । तस्यासंगस्वभावत्वात् । ‘असङ्गेह्यं पुरुषः’ इति श्रुते-  
रित्यर्थः । अत एवोक्तं— ‘मायामेषो जगन्नीरं वर्षत्वेष्ट यथा  
तथा । चिदाकाशस्य नो हानिर्नवा लाभ इति स्थितिः इति” ॥२२॥

आभासमात्रतनवो जगतीविकल्पाः

मान्न स्पृशन्त्यापि निरस्तसमस्तसङ्गम् ।

आरोपिता मलिनतादिविचित्रधर्माः

लिम्पन्ति किन्नु बिमलं विषदन्तरालम् ॥

ननु पुष्करपलाशस्य कियताप्यंशेन जलानुषङ्गोऽस्त्येव अन्ततस्तत्र-  
जलसंयोगस्यावर्जनीयत्वात् । तद्वदात्मनोऽपि कियताप्यंशेन विकारा-  
नुषङ्गः स्वादित्याशङ्क्य, अशेषसंबन्धविशेषशून्यत्वादात्मनः स्वभा-  
वस्य नैवमित्याह— आभासेति । यथा बालैरध्यस्ताः तलमलि-  
नतादयो धर्माः वस्तुतस्तद्रहितं नभोविभागं न लिम्पन्ति । तथा  
प्रतिभासमात्रव्यतिरेकेण दुर्निरूपस्वरूपाः जगद्विभ्रमाः संयोगसम-  
वायकार्यकारणभावस्वस्वामिभावादिसकलसंबन्धात्स्पृष्टस्वभावं चिद्रूपं  
नोपरञ्जयन्तीत्यर्थः । तदुक्तं भाष्ये— “मिथ्याज्ञाननिमित्तः शरी-  
रस्थोपभोगः । न तेन परमार्थस्वरूपस्य ब्रह्मणः संस्पर्शः । न हि



बालैस्तलमलिनतादिभिः विकल्प्यमाने व्योम्नि तलमलिनतादिविशि-  
ष्टमेव परमार्थतो व्योम भवति ” इति । तत्रैव चोक्तं— ‘यत्र हि  
यदध्यासः तत्कृतेन गुणेन दोषेण वा अणुमात्रेणापि स न संबध्यते’  
इति । तथा चोक्तं संश्लेषशरीरके— ‘न हि कल्पनाविरचितं वितथं  
परमार्थवत्स्ववितथं स्पृशति । परमार्थवस्तु च तथा तमसा परिक-  
ल्पितं किमपि न स्पृशति । न हि भूमिरूषरवती मृगतृड्जलवाहिनी  
सरित्मुद्गहति । मृगवारिषूरपरिवारवती न नदी तथोपरभुवं स्पृशति’  
इति ॥ २३ ॥

**स्वप्नस्सुषुप्तमथ जाग्रदिति ह्यवस्थाः**

**तिस्रोऽपि शश्वदुदयास्तमयैरुपेताः ।**

**निर्मोकराजय इवोरगराजभोगे**

**मय्येव साक्षिणि विभान्त्यनुवर्तमाने ॥ २४ ॥**

नन्वेवं जाग्रदाद्यवस्थानां अवस्थानं न लभ्यते, सर्वसंबन्धशून्य-  
स्यात्मनस्तदाधारत्वायोगादिति चेत् । वन्योऽसि । यदुरुणा शतकु-  
त्वस्सहस्रकुत्वश्च प्रतिबोध्यमानैः स्वतो निरूपकैरपि विद्वद्भिरवबोद्धुं  
अशक्यमात्मनोऽवस्थानत्रयसंबन्धराहित्यं स्वत एव बुद्धवानसि ।  
नन्वसंबन्धे कथमात्मन्यवस्थानामवभास इति चेत्, अध्यासादेवे-  
त्यभिप्रायाह । स्वप्न इति । यथा सर्पशरीरे तत्तादात्म्यप्रच्युता अपि  
कञ्चुकरूपा जीर्णत्वचः तत्तादात्म्यापन्ना इव स्फुरन्ति एवं जाग्र-  
दाद्यवस्था अपि आविर्भावतिरोभावपरिभूततया चिद्विलक्षणतास्साधि-  
त्वेनानुस्यूते चिदात्मनि वस्तुतः तद्वहिर्भूता अपि अध्यासादन्नहिर्भूत

इव भान्तीत्यर्थः । तदुक्तं भाष्ये—“ अवस्थालयसाक्ष्येकोऽव्यभिचारी,  
 अवस्थात्रयेण व्यभिचारिणा न संस्पृश्यते । मायामात्रं ह्येतत् ।  
 यत्परमात्मनोऽवस्थालयात्मनाऽवभासमानत्वं रज्ज्वा इव सर्पादि-  
 भावेन’ इति । उक्तं च सञ्जेशरीरके— ‘तिस्रोऽपि चिद्धन-  
 तनोस्तव दृश्यभूताः दूरे चकासति मतेर्बहिरिव तावत् । आविस्तिरो-  
 भवनधर्मतया ह्यवस्थाः कस्संकरो विमलचिद्धपुष्पस्तवाभिः ” ॥  
 इति ॥ २४ ॥

**स्वप्नः प्रजाग्रदिति शब्दकृतौ विशेषो**

**मायामयत्वमुभयोरपि तुल्यमेवम् ।**

**प्रत्यक् परागिति च नामकृतो विकल्पः**

**सत्यावबोधसुखतातु तयोः स्वरूपम् ॥ २५ ॥**

ननु स्वप्नप्रजाग्रत्प्रपञ्चयोः प्रातिभासिकत्वव्यावहारिकत्वरूपवि-  
 रुद्धधर्मसंबलितत्वेन यथा स्वस्वरूपतो भेदः, एवं, जीवेश्वरयोरपि  
 प्रत्यक्त्वरूपपरकत्वरूपविरोद्धधर्मयोगित्वतः स्वरूपभेदः किं न त्यादि-  
 त्याशङ्क्य कल्पिततादृशधर्मभेदस्य वास्तवधर्मिभेदानापादकत्वान्नैवमि-  
 त्याह— स्वप्न इति । मायाकार्यत्वेनानिर्वचनीययोः जाग्रत्स्वप्नयोः  
 प्रातिभासिकत्वमेव रूपं प्रतिभासमन्तरेण तयोर्निरूपयितुमशक्यत्वात् ।  
 न तु व्यावहारिकत्वन्नाम अन्यत्किञ्चिदस्ति । यदि च प्रतिभासस्यैव  
 क्वचिच्चिरकालमनुवृत्ता, तत्र व्यावहारिकमिति सञ्ज्ञा क्रियते, क्रियता-  
 न्नाम कामं, किमेतावतैव वस्तुनः स्वरूपसत्त्वं भिद्यते । न हि मूढता-  
 वस्थायिस्वप्नापेक्षया द्विमूढतावस्थायिस्वप्ने सत्तावैलक्षण्यमस्ति ।

एवं च संसारोपि कश्चन दीर्घस्वप्न इत्यर्थात् पर्यवस्यति । तदुक्तं ज्ञानवासिष्ठे— “ दीर्घस्वप्नमिदं विद्धि दीर्घं वा चित्तविभ्रमं । दीर्घं वापि मनोराज्यं संसारं रघुनन्दन इति ” ॥ उक्तं च सूतसंहितायां— “ यथा स्वप्नप्रपञ्चोऽयं मयि मायाविजृम्भितः । एवं जाग्रत्प्रपञ्चोऽपि मयि मायाविजृम्भितः इति ॥ तथा च यथा जाग्रत्स्वप्नयोर्नामभेदमात्रं न स्वरूपभेदः एवं जीवेश्वरयोरपि प्रत्यक् परागिति नामभेदमात्रं न सत्त्वादिस्वरूपभेद इत्यर्थः । तदुक्तं भाष्ये । स्थिते चैवं क्षेत्रज्ञपरमात्म्यैक्यविषये सम्यग्दर्शने क्षेत्रज्ञः परमात्मेति नाममात्रभेदात् क्षेत्रज्ञोऽयं परमात्मनो भिन्नः परमात्माचायं क्षेत्रज्ञात् भिन्न इत्येवंजातीयक आत्मभेदविषयो निर्वन्बो निरर्थक इति ॥ २५

**विश्रान्त बाह्य विषयव्यसनानुबन्धाः**

**सर्वेन्द्रियोपरमशान्तजगद्विकल्पाः ।**

**स्वानन्दमात्रपरिशेषितचेतसो ये**

**ते जाग्रतोऽप्यनुभवन्ति सुषुप्त्यवस्थाम् ॥ २६ ॥**

वस्तुतस्तु सुषुप्तस्वप्नजाग्रदवस्थाः स्वप्नान्तरा न भवन्ति । किं तु मनस्संकोचमन्दविकासमहाविकासरूपतया जाग्रदवस्थावृत्तिविशेषा एव । अतएव एकैकस्यामवस्थायां त्रिसोऽवस्थाः सन्त्यकारैस्तत्र तत्र निरूप्यन्ते । तथा च केचिन्महायोगिना जाग्रदवस्थायामेव सुषुप्त्यवस्थामनुभवन्तीत्याह— विश्रान्तेति । बाह्यान्तरसाधनगन्धमाद्यादिविषयलौल्यगन्धवर्जितास्त्वस्वविषयेभ्यः सर्वभ्रामिन्द्रियाणां व्यावृत्तत्वेन प्रक्षीणबाह्यान्तरजगद्यापाराः वात्तज्येन स्वरूपानन्दमा-



लावशिष्टान्तःकरणा वे महात्मानः ते प्रजागरनिष्ठा अपि सुषुप्त्यव-  
स्थामनुभवन्तीत्यर्थः । “प्राज्ञेनात्मना संपरिष्वक्तो न बाह्यं  
किञ्चन वेद नान्तरम्” इति श्रुत्यनुभवप्रसिद्धस्य सुषुप्त्यवस्थानिवत-  
बाह्यान्तरसकलव्यापारोपरमस्य जाग्रदृश्यामिव ब्रह्मनिष्ठेषु सुलभ-  
त्वात् सुषुप्त्यवस्थानुभवव्यपदेशः । तथा च गीतायां ‘बन्धां  
जाग्रति भूतानि सा निशा पश्यतो मुनेः’ इति ॥ २६ ॥

कर्तेति कायिकविचेष्टितदर्शिनो मां

गृह्णन्ति चेत्किमियतैव तथा भवामि ।

पारिप्लवोऽयमिति पामरधीगृहीत-

श्चन्द्रस्तथा न हि चलाम्बुदसन्निकृष्टः ॥२७॥

नन्ववस्थात्रयातीतसाक्षिस्वरूपब्रह्मात्मभावनैकतानमानसेष्वपि म-  
हात्मसु गमनागमनव्यवहाराभ्यवहारस्वापादिव्यापारकलाप उपल-  
भ्यते । तत्कथमित्याशङ्क्य, उपलब्धपुरुषदृष्ट्या सृष्टस्व ब्रह्मविद्या-  
पारस्य ब्रह्मविदृष्ट्यसृष्टत्वेन, तदपेक्षया तस्यासत्वादित्याह ।  
कर्तेति—यथा मारुतप्रेरितजलधरसन्निध्यादविवेकिदृष्ट्यध्यारोपि-  
तस्य चाञ्चल्यस्य चन्द्रमसि समन्वयो न भवति । एवं गमनादि-  
चेष्टाविशिष्टशरीरोपाधिसामीप्यात्पामरदृष्ट्यध्यस्तस्य कर्तृत्वादेः “ब्रह्म-  
वेद ब्रह्मैव भवति” ब्रह्म न ब्रह्मविस्त्वयमित्याद्यभिपुक्तोक्त्युपदर्शित-  
ब्रह्मात्मभावे ब्रह्मविदि कथंचिदप्यनुप्रवेशो न भवतीत्यर्थः । तदुक्तं  
भाष्ये—पूर्वप्रसिद्धकर्तृत्वभोक्तृत्वविपरीतं हि त्रिष्वपि कालेष्वकर्तृ-  
त्वाभोक्तृत्वस्वभावं ब्रह्माहमस्मि नेतः पूर्वेमपि कर्ता भोक्ता वा

ऽहमासम् । नेदानीं नापि भाविष्यत्काल इति ब्रह्मविदवगच्छति ”  
इति । उक्तं च पञ्चदशप्रकरणे, निद्राभिभे स्नानशौचे नेच्छामि न  
करोमि च । दृष्टारभेत्कल्पयन्ति किं मे स्यादन्यकल्पनात् । गुञ्जापुञ्जा-  
दिदह्ये तनान्यारोपितबहिना । नान्यारोपितसंसारधर्मानेवमहं भजे ’  
इति ॥ २७ ॥

मिथ्या सगुल्लसतु नाम जगद्विचित्र-

मेतावतापि मम तत्त्वविदो न हानिः ।

स्वप्ने भयङ्करगजादिनिरीक्षणेऽपि

न स्वाप्तिकत्वमनुसन्दधतोऽस्ति भीतिः ॥

ननु ब्रह्मसंपन्नस्य जगद्भासो नोपपद्यते । “सता सोम्य तदा  
सम्पन्नो भवति” इत्यादि श्रुतिषु प्रतिभासहीनायां सुषुप्त्यवस्थायामेव  
पुरुषस्य ब्रह्मसंपत्त्युपदेशदर्शनात् । जगत्प्रतिभासे च तदुपहित-  
त्भयशोकादेरनिवार्यत्वाद्ब्रह्मात्मतैव विहन्येतेत्याशङ्क्य स्वप्नदृष्टान्तेन  
समाधत्ते— मिथ्येति । यथा स्वप्ने जिघांसावेशवैवश्वसमापत-  
द्भयंकरदन्तिशार्दूलादिदुष्टजन्तुसन्दर्शनमनुभवतस्तद्दृशायामेव दृश्य  
माने दन्त्यादौ स्वप्नकल्पितत्वानुसन्धाने सति तदधीनभयशोकादिकं  
नोत्पद्यते । तथा निर्विचिकित्सं साक्षात्कृतब्रह्मणः पुरुषधौरेयस्व  
प्रारब्धकर्मवशाद्विचित्रजगत्प्रतिभासमनुभवतोऽपि प्रतिभासमाने जग-  
ति मिथ्यात्वनिश्चयेन तत्प्रयुक्तभयशोकादिप्रसक्त्यभावान्न ब्रह्मताहानि।  
रित्यर्थः । तथा च श्रुतिः “आनन्दं ब्रह्मणो विद्वान् न बिभेति  
कुतश्चन” इति । उक्तं च— “आत्मज्ञः शोकसंतीर्णो न बिभेति

कुतश्चन । मृत्योः सकाशान्मरणादथवान्यकृताद्भयात् ' इति ।  
 अत्र च स्वाप्तिप्रकृत्यापि मिथ्यात्वनिश्चयस्य स्वप्नगजादिभ्रमनिवर्त-  
 कत्वन्नानुपपन्नं । अत एव ब्रह्मनिष्ठस्य जाग्रदृशायां दृढतरसार्वा-  
 त्म्यज्ञानाभ्यासवासनावशात्स्वप्नेऽपि कदाचिज्जायमानम् "अहमेवेदं  
 सर्वोऽस्मीति मन्यते" इति श्रुत्युपदर्शितं सार्वात्म्यज्ञानं न भ्रमरूप-  
 मित्युपपादितं तत्रत्ये वार्तिकसारं । तत्र हि सार्वात्म्यमित्युपक्रम्य  
 वेदान्तमानसिद्धत्वाज्जागरे तन्न बाध्यते । स्वप्नेऽपि बाध्यते नैव यथा-  
 वस्त्ववभासनात् । अतस्सर्वोऽस्मीति मतिर्नैव स्वप्नेऽपि विभ्रमः ।  
 इति ॥ २८ ॥

अत्यन्तमेतदसदित्यपि च व्यवस्य

ब्रध्यात्मदृष्टिरनुवर्तत एव लोकात् ।

नास्त्यत्र वक्तव्यमिति निश्चयवानपि

द्रागादत्त एव मुकुरं मुखदर्शनाय ॥ २९ ॥

नन्वध्यात्मदर्शनवतः त्विष्यपि कालेषु प्रपञ्चनास्तित्वनिश्चयेन,  
 इष्टानिष्टसाधनयोस्सत्यत्वज्ञानाभावेन इष्टप्राप्त्यनिष्टपरिहारार्थं कथं  
 प्रवृत्तिनिवृत्ती स्याताम् । न हि शुक्तिरत्नसंसाक्षात्कारवतो रजतभ्रम-  
 दशायामिव रजातार्थं शुक्तौ प्रवृत्तिरस्ति । न वा रज्जुतत्त्वसाक्षात्का-  
 रवतस्सर्पभ्रमदशायामिव रज्जुप्रदेशान्निवृत्तिरस्तीत्याक्षेपं दर्पणमुख-  
 दृष्टान्तेन प्रत्याचष्टे—अत्यन्तमिति । यथा मदीयं मुखं कालत्रये  
 ऽपि दर्पणे नास्तीति निश्चयवतोऽपि स्वमुखदर्शनार्थं दर्पणोपादानं  
 दृश्यते तथा विदुषोऽपि लौकिकप्रवृत्त्यादिकमुपपद्यत इत्यर्थः । अर्थ



भावः । निरुपाधिकत्वेन संप्रतिपक्षेषु शुक्तिरजतादिभ्रमेषु अधिष्ठान-  
शुक्त्यादिसाक्षात्कारेणारोपितरजतप्रतिभामो निवर्तते । सोपाधिक-  
त्वेनाभिमतेषु द्वैतदर्पणमुखादिभ्रमेषु अध्यस्तद्वैतदर्पणमुखादिप्रति-  
भासनिवृत्तौ तदुपाधिभूतप्रारब्धदर्पणादिनिवृत्तिरपि निमित्तं भवति ।  
न तत्त्वसाक्षात्कारमात्रम् । एवं च दर्पणापसरणपर्यन्तं मुखप्रति-  
भासवत्प्रारब्धनाशपर्यन्तं द्वैतप्रतिभासानुवृत्त्या मिथ्याभूतेष्टानि-ष्टसाध-  
नताज्ञानसंभवाद्बुद्धयो लौकिकप्रवृत्त्यादौ न काचिदनुपपत्तिः ।  
नहोष्टानिष्टसाधनयोस्सत्यत्वज्ञानमपि लौकिकप्रवृत्त्यादावुपयुज्यत  
इति । तदुक्तं पञ्चदशप्रकरणे— ‘मिथ्यात्ववासनादार्थे प्रारब्धक्षय-  
काक्षया अक्लिभन्तः प्रवर्तन्ते स्वस्वकर्मानुसारतः’ ॥ इति ॥ २९॥

**उद्धोधितोऽपि कवले कवले जनन्या**

**निद्रालसः शिशुरिवाविदितान्यभावः ।**

**आलोकयन्नपि बहिर्जगादिन्द्रजाल-**

**मन्तः कयापि कलया न परिच्युतोऽस्मि॥**

नन्वेवं प्रारब्धकर्मानुसारेण विदुषोऽपि व्यापारोभ्युपगमे ब्रह्मण्य  
नन्यव्यास्तालक्षणा ब्रह्मसंस्था विरुध्यत इत्याशंकायामाह— उ-  
द्धोधित इति । यथा निशीथे बुभुक्षितो निद्रालुः बालोऽके नि-  
धाय वत्सलया जनन्या प्रतिकवलं भुक्ष्वभुंक्षेति उद्धोध्यमानोऽप्यह-  
ममुध्याः पुत्र इति वा भुज्जानीति वा इदं भोज्यमिति वा किञ्चि-  
दप्यविजानन्नेव भुज्जानोप्यन्तरुन्निद्राया निद्राया न प्रच्युतो भवति ।

एवं विद्वानपि मिथ्याभूतजीवनेऽप्युक्तजगद्यापारमाचरन्नपि व्यव-  
 हारगते क्रियाकारकभावे तत्कले च कटाक्षमनिक्षिपन्नन्तःसन्तन्य-  
 मानाया ब्रह्मसंस्थाया न प्रच्युतो भवतीत्यर्थः । तथा च श्रुतिः “आ-  
 त्मरतिरात्मक्रीड आत्ममिथुन आत्मानन्द” इति । उक्तं च ।  
 “जीवन्मुक्तो रतिक्रीडामिथुनानन्दलक्षणान् । व्यवहारान्प्रगृह्णाति  
 प्रारब्धस्यानुसारतः ॥ सुखदुःखार्थप्रारब्धकर्मवेगश्चतुर्विधः । तीव्रो  
 मध्यो मन्दसुप्ताविति तस्य विधाः श्रुताः ॥ तीव्रवेगस्तु पश्चादितुल्यो  
 नात्मानमीक्षते । आत्मनि प्रीतिरस्तीति भवेदात्मरतिस्तदा ॥  
 मध्यवेगस्तु भोगानां प्राधान्यं स यदा तदा । कृत्वा स्ववशमात्मानं  
 विद्वान् क्रीडति बालवत् ॥ मन्दवेगस्तिरस्कृत्य भोगान्प्रायेण  
 चिन्तयन् । धियात्मानं द्वन्द्वसुखं प्राप्नोति मिथुनं तथा ॥ सुप्तवेगस्तु  
 निर्विघ्नं निर्विकल्पसमाधिभाक् । आत्मानन्दविवेकस्सन्नास्ते मुक्तव-  
 दद्वयः” ॥ इति उक्तं च पञ्चदशप्रकरणे—“देवार्चनस्नानशौच-  
 भिक्षादौ वर्ततां वपुः । तारं जपतु वाक् तद्वत् पठत्वाम्नाबसक्तम् ॥  
 विष्णुं ध्यायतु धीर्यद्वा ब्रह्मानन्दे विलीयताम् । साक्ष्यहं किञ्चिदप्यत्र  
 न कुर्वे नापि कारये” इति ॥ उक्तं च ज्ञानवासिष्ठे—“परव्य-  
 सनिनी नारी व्यग्रापि गृहकर्मणि । तदेव चिन्तयत्यन्तः परसङ्करसा-  
 यनम् ॥ एवं शुद्धे परे तत्वे धीरो विश्रान्तिमागतः । तदेवास्वादय-  
 त्यन्तर्बहिर्व्यवहरन्नपि” इति ॥ ३० ॥

दृश्ये स्फुटीभवति नेष्यत एव भूमा

भूमि स्फुटीभवति नेष्यत एव दृश्यम् ।

द्वीपान्तरे स्फुरति भूमिरियं न दृश्या

भूमण्डले स्फुरति तच्च तथापिधानम् ॥३१॥

ननु स्थिरप्रज्ञस्य बहिर्व्यवहारेऽपि ब्रह्मसंस्था न विरुद्धयत इत्युक्तम् ।  
तर्हि मन्दप्रज्ञस्य कथमित्यपेक्षायामाह—दृश्य इति । यथा सव-  
द्रमार्गेण पञ्चषड्योजनान्तरितद्वीपान्तरगमने क्रमेण द्वीपान्तरस्य स्फु-  
टीभावे सति, जम्बूद्वीपं तिरोहितं भवति । प्रत्यागमने तु क्रमेण  
जम्बूद्वीपस्फुटीभावे सति द्वीपान्तरं तिरोहितं भवति । एवं दृश्यस्य  
स्फुटं प्रतीतौ, दृग्रूपं न स्फुरति । दृग्रूपस्य स्फुटं प्रतीतौ दृश्यं न  
स्फुरतीत्यर्थः । तदुक्तं ज्ञानवासिष्ठे—“स्वरूपे निर्मले नित्ये निम-  
ेषमपि विस्मृते । दृश्यमुल्लासमायाति प्रावृषीव पयोधरः ॥ जनार-  
तानुसन्धानाद्धृदि नित्यं प्रकाशिते । स्वरूपे नोन्मिषत्येषा दृशि दृश्य-  
पिशाचिका ॥” इति । एवं च मन्दप्रज्ञस्य दृश्यविस्मरणार्थं दृग्रूपे  
ब्रह्मात्मनि प्रत्ययानृत्या भाव्यमित्याशयः ॥ ३२ ॥

बोधे शनैरूपचयं प्रतिपद्यमाने

विच्छिद्यते हृदि तदा विविधभ्रमोऽपि ।

चन्द्रे कलाभिरनुवासरमेधमाने

मन्दीभवत्यपि तथैव महान्धकारः ॥ ३२ ॥

नन्विदमयुक्तं शतवारमावृत्तावपि ब्रह्मज्ञाने विशेषस्य दुस्संपादत्वात् ।  
न हि चिदेकरसतया वस्तुतो निरंशे ब्रह्मिन्सकृद्विशते सति ज्ञातव्यं  
किञ्चिदवशिष्यते । अन्धकारस्थवृत्तादेस्तु सांशत्वेन तस्मिन्नेकांशान्



ज्ञातेऽप्यज्ञातांशान्तरसद्भावात्तत्रालोकतारतम्येन ज्ञानतारतम्यं युक्तमि-  
त्याशङ्क्य चेतनस्य वस्तुतो निरंशत्वेऽपि भविद्याकस्मितसत्यत्वाद्यनेका-  
शवत्तया तत्तदंशसंशयविपर्ययनिरासेन प्रत्ययाम्यासस्य सप्रयोजन-  
त्वं युक्तमित्यभिसन्धिमानाह—बोध इति । यथा प्रतिपत्प्रभृति प्रति-  
दिनमेकैककलया क्रमाद्धर्धमानस्य चन्द्रस्योत्तरोत्तरमुहूर्ताधिकांशेन नि-  
शायामवस्थाने सति निशायाश्च तथैवोत्तरोत्तरमुहूर्ताधिकांशेन तमोनि-  
वर्तते । एवं सत्यत्वाद्येकैकाधिकांशेन तत्त्वज्ञाने सति तथैव तदधिकां-  
शेन संशयादिकं निवर्तते इत्यर्थः । तथा च श्रुतिः—“भियते हृदय-  
ग्रन्थिः छिद्यन्ते सर्वसंशयाः । क्षीयन्ते चास्य कर्माणि तस्मिन्दृष्टे-  
परावरे ॥” इति । एवं च नैरन्तर्येण चिरकालं प्रत्ययाम्यासे क्रिय-  
माणे क्रमेण सकलांशसंशयनिवृत्त्या तत्त्वज्ञानं दृढं भवतीत्यभिप्रायः ॥

ब्रह्मानुभूतिरसनिर्भरिते मुनीन्द्रे

कर्मानुबन्धिविधयो विमुखीभवन्ति ।

सिद्धोपदर्शितरसायनपानतृप्ते

किं न्वद्य (नव्य) पाकविषया विधयः क्रमन्ते ॥

ननु एवमपि विदुषः प्रत्ययाम्यासे नैरन्तर्यं न लभ्यते । शास्त्र-  
चोदिततत्तत्कालकर्तव्यकर्मकलापानुष्ठानस्यावश्यंभावादननुष्ठाने च  
प्रत्यवायप्रसङ्गादित्याशङ्क्य विदुषोऽधिकाराभावादेव तद्विषये विधि-  
शास्त्राणि न प्रवर्तन्ते इत्याह— ब्रह्मेति । वर्णाश्रमाध्यासवतो  
ब्राह्मणानधिकृत्य कर्मविधयः प्रवृत्ताः । कर्माणि च चित्तशुद्धिप्रणा-  
ख्या ज्ञानोत्पत्तावुपयुज्यन्ते । उत्पन्ने तु कर्मानुष्ठानमुख्यप्रयोजने ज्ञाने-

तद्वति निर्मथितनिखिलाध्यासतया निरधिकारं पुरुषविशेषे कर्मविधयो न प्रवर्तन्ते । यथा सिद्धपुरुषवित्तीर्णरसायनपानापाकृतक्षुत्पिपासतया नित्यवृत्ते पुरुषविशेषे तृप्तिपरंपरासाधनपाकक्रियाविषया विधयो न प्रवर्तन्ते । तद्वदित्यर्थः । तदुक्तं भाष्ये — “अविद्यावद्विषयाणि शास्त्राणीति । अलंकारेण्ययमस्माकं यद्ब्रह्मात्मावगतौ सत्यां सकलकर्तव्यताहानिः कृतकृत्यता चेति’ इति च । उक्तं च उपदेशसदृशिकायां — “दशाहाशौचकार्याणां पारिव्राज्ये निवर्तनम् । यद्वद्विज्ञानसंप्राप्तौ तथा ज्ञात्यादिकर्मणाम्” इति ॥ ३३ ॥

सर्वात्मतामुपगतो हि मुनिस्समाधिं

पूर्वानुवृत्तमयने समयापनुत्यै ।

पर्याप्तमर्वविभवः क्षितिपो हि काल-

निर्यापणाय जुषते चतुरङ्गमेव ॥ ३४ ॥

ननु तर्हि विद्वान्प्राप्तकामत्वात्समाधिमपि न कुर्यादित्यत आह—  
सर्वेति । यथा संपूर्णसर्वैश्वर्यो राजा कालक्षेपार्थं चतुरङ्गाख्यं क्रीडा-  
विशेषमेव सेवते । पूर्वं । दग्धजयदशायां रथगजतुरगपदादिचतुरङ्गव्य-  
वहारस्य दृढमभ्यस्तत्वात् तद्वासनया तच्छायापन्ने तत्रैव तस्य मनः  
प्रवर्तते । नान्यजातीये विहारे, तत्र तद्वासनाभावात् । एवमधिष्ठा-  
नब्रह्मसंपत्त्या सर्वात्मतां प्राप्तापि मुनिः कालक्षेपार्थं समाधिमेव निषे-  
वते, पूर्वसंस्कारात् । न तु व्यापारान्तरे कटाक्षमर्पयतीत्यर्थः ॥ ३४ ॥

आत्मज्ञमस्तमितसर्वविश्वप्रवृत्ति-

मानन्दयन्ति निगमाभिमतानिषेधान् ।

## व्यापारमात्राविद्युत्स्वस्य महालसस्य

माशब्दिकव्यवहृतानि धनोहराणि ॥ ३५ ॥

ननु विविशास्त्रवन्निषेधशास्त्रस्यापि ज्ञानिषु प्रवृत्त्यभावात्तेषां यथे-  
 च्चेष्टप्रसङ्ग इत्याशङ्क्याह—आत्मज्ञमिति । यथा स्वभावाद्भव-  
 न्तमलसस्त्व निमेषोन्मेषयोरप्यायासमनुभवतस्तत्तद्व्यापारपराङ्मुखस्य  
 किमपि सा कुरु तूष्णीमास्तेति गुरुजनवचनानि सन्तोषमेव जनयन्ति  
 सर्वकर्तव्यपरित्यागेन गुरुजनः कोपे करिष्यतीति भयेन बेपमानस्य  
 गुरुजनेनैव कर्तव्यनिषेधे कृते प्रागेव त्यक्तव्यापारस्य तस्यानुकूला-  
 चरणात् सन्तोषः कथं न स्यात् ? । एवं लौकिकवैदिकसर्वविष-  
 व्यापारप्रवृत्त्युपरमसंपन्नस्य निषेधपराणि “न कलञ्जं भक्षवेत् । न  
 सुरां पिबेत्” इत्यादीनिशास्त्राण्यनन्दमावहन्ति । शास्त्रचोदितपरि-  
 त्यागेन किमनिष्टमापत्स्यते वेत्युद्देशस्य शास्त्रानुवृत्त्या निवृत्तत्वेन  
 स्वानुकूलतया विदुषः निषेधशास्त्रेभ्य आनन्दः किं न स्यात् ? ।  
 तदुक्तं भागवते— ‘दोषबुद्ध्योभयातीतो निषेधान्न निवर्तते ।  
 गुणबुद्ध्या च विहितं न करोति यथार्भकः’ इति ॥ ३५ ॥

तत्त्वानुचिन्तनपरो मुनिसार्वभौमः

स्वच्छन्दतो व्यवहरन्नपि नानुयोध्यः ।

साम्राज्यमेत्य हि यथारुचि वर्तमानः

राजा प्रजाभिरनुयोक्तुमशक्य एव ॥ ३६ ॥

ननु प्रमादाद्विदुषः कदाचिदतिप्रसङ्गे प्रत्यवायस्याशङ्क्याह...  
 त्वेति । यथाऽऽखण्डमण्डलाधिपत्यं प्राप्तो राजा नीतिमार्गमति



लङ्घ्य यथेष्टं चेष्टमानोऽपि कथमेवं क्रियत इति पौरुषानपदैः  
 प्रष्टुमपि न शक्यते, तथा मुनिचक्रवर्ती वैदिकमर्वादामतीत्य स्वच्छ  
 न्दं विषयेषु वर्तमानोऽपि निषेधक्षरेण भुतिवाक्यसहस्रेणापि निवर्त-  
 यितुं न शक्यते । तस्य वेदिकिकरत्वाभावात् ॥ तथाचोक्तं—  
 ‘निस्तैगुण्ये पथि विचरतां को विधिः को निषेधः’ इति—वृत्तं  
 हितार्थां ज्ञानिनं प्रस्तुत्योक्तं— “स्वच्छन्दं वर्ततां लोके कोवा तस्य  
 निवारकः” इति । उक्तं च गीतायां— “अविष्टानं तथा कर्ता-  
 करणं च पृथग्विधम् । विविधा च पृथक्चेष्टा देवैश्चैवात्र पञ्चमम् ॥  
 शरीरवाङ्मनोभिर्यत्कर्म प्रारभते नरः । न्याय्यं वा विपरीतं वा  
 पञ्चेते तस्य हेतवः ॥ तत्रैवं सति कर्तारमात्मानं केवलं नु यः ।  
 पश्यत्यकृतबुद्धित्वान्न स पश्यति दुर्मतिः ॥ यस्य नाङ्कुतोभावो-  
 बुद्धिर्यस्य न लिप्यते । हत्वापि स इमाल्लोकान्नहन्ति न नि-  
 बध्यते ॥” इति । अनुभूतिप्रकाशिकायां तु ज्ञानिनः पापाच-  
 रणेऽपि हानिर्नास्तीत्युपक्रम्योक्तं “यतो हितविदशिष्टाः मूढ-  
 बन्धियमेन तत् । कुतः पापं त्यजन्तीति चेद्रहस्यमिदं शृणु ॥ बध-  
 प्यामुष्मिन्की हानिर्नास्त्यथाप्येहिकी तु सा । महती बिभ्रते तेन पापं  
 यत्नेन बर्जयेत् ॥ शिष्टास्त्यजन्ति पापिष्ठं प्रत्यक्षनरकस्तहि । तर्जि-  
 दकस्तस्य पापं गृहीत्वा नरकं व्रजेत् ॥ श्लोता कामी तु संसर्गात् स्वय-  
 मप्याचरेत्तथा । इत्थं दोषत्रयं दृष्ट्वा शिष्टाः पापं त्यजन्ति हि ॥ किं  
 च पुण्यरतः पूर्वं ज्ञानमाप्नोति नान्वया ॥ पश्चाद्वासनया ज्ञानी  
 पुण्यकर्म करोत्यसौ । किं बहुक्त्या तत्त्वविदो न भयं पारलौकिकम् ॥  
 उपदेशसहस्रयां च तथाचार्यैर्बदीरितम् । परलोकभयं वक्ष्य नास्ति-

मृत्युभयं तथा । तस्यात्मगतस्य शोच्याःस्युः तन्ब्रह्मेन्द्रा अपश्चिराः ॥  
इति ॥ ३६ ॥

पूर्वोत्तरार्जितशुभाशुभकर्मभिस्त्वै-

स्संपादितं न भवेत्परमार्थदृष्टेः ।

जात्युषरस्य घनवर्षजलाभिषेकै-

रत्युष्मणापि च न सस्यसमृद्धिहानी ॥ ३७ ॥

ननु माभूद्विदुषः पापाचरणे प्रत्यवायः अनिष्टसाधनत्वान्निष्का-  
मस्य कादाचित्कपुण्यकर्मानुष्ठानेऽप्यभ्युदयस्तु भवेत् । तस्यानिष्टसा-  
धनत्वाभावेन पूर्ववद्वाधकाभावादित्याशङ्क्य पापकर्मणां प्रत्यवायो-  
त्पत्ताविव पुण्यकर्मणामप्यभ्युदयोत्पत्तौ सामर्थ्यं नास्ति । विद्वदात्म-  
नोऽसंगोदासीनब्रह्मस्वरूपत्वेन कर्मफलं प्रति स्वरूपायोग्यत्वादि-  
त्याह— पूर्वेति । यथाङ्कुरसामान्योत्पत्त्ययोग्यस्योष्णसंज्ञभूविशेषस्य  
वार्षिकसलिलधारासेचनेन सस्यसमृद्धिर्न भवति निदाघसूर्यातपो-  
ष्मणा हानिश्च न भवति । तथा ज्ञानोत्पत्तेः पूर्वं तज्जन्मनि  
जन्मान्तरे च कृतैर्ज्ञानोत्पत्त्यनन्तरं क्रियमाणैश्च पुण्यापुण्यकर्मभि-  
रात्मजेऽभ्युदयप्रत्यवायौ नोत्पद्येते इत्यर्थः । तथा च सूत्रं—  
“ तदधिगम उत्तरपूर्वाग्रयोरश्लेषविनाशौ तद्व्यपदेशात् । ” तदधिगमे  
ब्रह्मसाक्षात्कारे उत्तरस्य ज्ञानादूर्ध्वं क्रियमाणस्य पुण्यपापद्वयस्य  
अश्लेषः संबन्धाभावः । तत्पूर्वकृतस्य पुण्यपापद्वयस्यतु नाशः । यथा  
पुष्करपलाश आपो न श्लिष्यन्त एवमेवं विदि पापं कर्म न श्लिष्यत ।  
“ तद्यथैषीकातूलमग्नौ प्रोतं प्रदूयेतैबंहास्य सर्वे पाप्मानः प्रदूयन्त ”

इत्यादिश्रुतौ तस्योक्तार्थस्य व्यपदेशादित्यर्थः । तथा च गीतायां—  
“यथैधांसि समिद्धोऽग्निर्भस्मसात्कुरुतेऽर्जुन । ज्ञानाग्निस्सर्वकर्माणि  
भस्मसात्कुरुते तथा ” इति ॥ ३७ ॥

आरब्धजामधिकसंपदमापदं वा

भुञ्जान एष पुरुषः पारशुद्धिमेति ।

किं बाह्यतुण्डिकगृहीततनुर्भुजङ्गः

तत्पिण्डदण्डनविधीन्परिहर्तुमीष्टे ॥ ३८ ॥

प्रारब्धाख्यं कर्म तु भोगादेव क्षीयत इत्याह— आरब्धेति ।  
यथा सर्पग्राहिणो हस्तलग्नः सर्पः तद्वत्तमाहारं प्रहारं चानुभुंक्ते  
न पुनः परिहर्तुं शक्नोति । एवं अविद्वानिव विद्वानपि प्रारब्धो-  
पस्थितसुखदुःखानुभवं नातिवर्तत इत्यर्थः । तथा च सूत्रं  
‘भोगेन त्वितरे क्षपयित्वा संपद्यत ’ इति ॥ ३८ ॥

प्रारब्धकर्मपरिपाकवशंवदो न

क्लिश्नाति निश्चितपरावधिरात्मवेदी ।

ग्रामान्तमार्गपरिमाणविदध्वनीनो

मध्येपथन्नाहि विषीदति दुःस्वितोऽपि ॥ ३९ ॥

एवं प्रारब्धवशाः स्वमनुभवतोऽपि बिदुषः पामरवत् क्लेशो न  
भवतीत्याह— प्रारब्धेति । यथा पथिक एतावति दूरे गन्तव्य-  
ग्रामो वर्तत इति मार्गेऽप्यन्तानिश्चयवान् मार्गमध्ये कर्दमसंमर्दकण्ट-  
कतोदबर्षवातातपक्षुत्पिपासादिपीडितोऽपि धैर्यान्न लक्ष्मीकरोति ।



मार्गेयत्ताज्ञानशून्यस्तु धैर्याभावादिधीदति । तथा विद्वान्प्रारब्धाधी-  
नं दुस्त्वमनुभवन्नपि पुरुषायुषावधिकं तदुन्नेष्टितमिति निश्चिन्वन्धै-  
र्यान्न व्यथते । अज्ञस्तु धैर्याभावाद्व्यथत इत्यर्थः । तदुक्तं पञ्चदश-  
प्रकरणे—“ज्ञानिनोऽज्ञानिनश्चापि समे प्रारब्धकर्मणि । न क्लेशो  
ज्ञानिनो धैर्यात् मूढः क्लिश्नात्यधैर्यतः” ॥ उक्तं च—“शोक-  
स्नानसहस्राणि भवस्नानशतानि च । दिवसे दिवसे मूढमाविशन्ति  
न पण्डितमिति ॥ ३९ ॥

**अन्तर्बहिश्च परमार्थतयानुपश्य**

**आक्रियते व्यसनमुत्कटमप्युपेतः ।**

**वीरः किलाहवमुखे विजयैकदृष्टिः**

**प्रत्यर्थिभिः प्रमथितोऽपि न विक्रवस्स्यात् ॥**

अमुमेवार्थं दृष्टान्तान्तरेणोपष्टम्भयति । अन्तरिति । बाह्यमाभ्य-  
न्तरंच प्रपञ्चं परमात्मभावेन भावयन्मुनिस्तन्मात्रविश्रान्तचित्तवृ-  
त्तितया महदुत्तमं प्रातोऽपि न व्यथते । यथा विक्रमनिधिर्भूपति  
महति युद्धे प्रवर्तमानो विरोधिभिरभिहन्यमानोपि स्वोद्देश्यविजय  
आव्रतत्परतया तत्कृतमभिभवं न लक्ष्मीकरोति तद्वदित्यर्थः ॥ ४० ॥

**प्रापञ्चिकस्तु विभवः परमाद्भुतोऽपि**

**धीरं न रञ्जयति दृष्टतदीयतत्त्वम् ।**

**स्त्रीवेषभूषिततनुः पुरुषो विलासै**

**स्तत्रं युवानमपि रञ्जयितुं हि नालम् ॥४१॥**

एवं प्रारब्धवशात्सुखदुःखसाधनोपस्थितावपि विदुषः पामरवन्म-  
नोविकारो न भवतीत्याह—प्रापञ्चिक इति—यथा लोकोत्तरसौन्दर्य-  
धुर्यमत्तकाशिनीमत्तल्लिकाभूमिकापिहितपुंरूपस्य सभामुपेत्य तत्रत्यान्प-  
रित्यक्तविषयैषणानपि मनीषिणोद्वादभावादिविलासभेदैर्दुर्निवारमनो  
विकारोत्पादनेन स्ववशीकुर्वन्नपि स्त्रीजातिवेषमात्रसन्दर्शनमुलभ-  
मनोभवोद्रेकमपि पारमार्थिकस्वीयपुंरूपभूयोदर्शनशालितया जुगु-  
प्समानं पुरुषं विलासशतेनापि व्यामोहयितुं न शक्नोति तथा  
प्राकृतानां विस्मयकरोऽपि स्रक्चन्दनसुन्दरीप्रमुखस्सहेतुवैषयिको वि-  
भवो विकारसामग्रीसमवधानेऽपि विक्रियारहितचेतसं सातिशयत्वक्षयि-  
ष्णुत्वमिध्यात्वादितदीयथात्म्यदर्शिनं स्वानुरक्तं कर्तुं नाहंतीत्यर्थः ।  
तदुक्तं—‘न हि स्वात्मारामं विषयमृगतृण्णा भ्रमयति’ । इति । उक्तं  
च ज्ञानवासिष्ठे— न केचन जगद्धावास्तत्वज्ञं रञ्जयन्त्यमी । नागरं  
नागरीकान्तं कुग्रामललना यथा ॥ ४१ ॥

अन्तर्निरन्तरनिरूढानिजात्मतत्त्वो

न प्रागिष व्यसनितां विषयेषु धत्ते ।

भाग्यात्कुतश्चिदपि लब्धनिधिर्धनस्वी

किं पूर्ववत्कृपणतामुररीकरोति ॥ ४२ ॥

उक्तार्थे निदर्शनान्तरमाह—अन्तरिति । स्पष्टोर्थः । तदुक्तं  
“विषया विषमोदया निकामं शतशो मामुपरुन्धतामथापि । परिपूर्ण-  
खदाशिबोहऽमस्मीत्यानिशं चेतसि भावबन्नुदासे” ॥ ४२ ॥

अध्याक्षितस्वमहिमानमलंक्रियाव

दाध्यात्मिकाश्शुभगुणास्स्वयमाविशन्ति ।

स्वाधीनिते सुहृदि राजनि तस्य भृत्या

ये तेऽपि च स्वयमुपेत्य तमाश्रयन्ते ॥ ४३ ॥

एवं परमानन्दलक्षणसाक्षात्कारधुरन्धरं पुरुषोत्तममद्वेषृत्वादयोऽमानित्वादयश्च भगवद्गीतोक्तात्मगुणास्स्वयमेवालङ्कारवदनुवर्तन्ते पूर्वाभ्यस्ततद्वासनाबलात् न तु पूर्ववदमुष्य तेष्वनुष्ठेयत्वेनाग्रहोऽस्ति । तत्साध्यस्य तत्त्वज्ञानस्य प्रागेव सिद्धत्वात् । यथा सामाजिकानुसरणं परिचिते राज्ञि क्रमेण स्वाधीने च सम्पन्ने विचक्षणः पूर्ववत्तदनुसरणं करोति । फलाभावात् । प्रत्युत त एवामुमाश्रयन्ते । तद्वदित्याह—अध्यक्षितेति । स्पष्टोऽर्थः । तदुक्तं—“आर्यता ह्य-  
ता मैत्री सौम्यता समता ज्ञता समाश्रयन्ति तं नित्यमन्तःपुरमिवा-  
ज्जनाः” इति ॥ ४३ ॥

अज्ञानमेव न कुतो जगतः प्रसङ्गो

जीवेशदेशिकविकल्पकथाऽतिदूरे ।

एकान्तनिर्मलचिदेकरसस्वभावं

ब्रह्मैव केवलमहं परिपूर्णमास्मि ॥ ४४ ॥

इदानीं समस्ताध्यात्मशास्त्रसिद्धान्तसंप्रदायरहस्यमाह...अज्ञान-  
मिति । अज्ञानं वस्तुगत्याब्रह्मव्यतिरिक्तं नास्त्येव तस्यारोपितत्वेनानि-  
र्वचनीयत्वात् । तदभावादेव तत्कार्यत्वेनाभिमतस्य प्रपञ्चस्य प्रसक्तिरेव



नास्ति, कारणाभावे कार्यानुदयात् । तत एव जीवेश्वराचार्यविकल्पा-  
न संभवन्ति । तस्मात्सर्वप्रपञ्चविलक्षणं प्रत्यगभिन्नं सत्यज्ञानानन्दलक्षणं  
ब्रह्मैव केवलमद्वितीयं परिशिष्यत इत्यर्थः । तथा च श्रुतिः—‘न  
निरोधो न चोत्पत्तिर्न बन्धो न च साधकः । न मुमुक्षुर्न वै मुक्त इत्येषा  
परमार्थता ॥’ ‘अथात आदेशोनेति नेती’त्याद्या । तदुक्तं ज्ञानवासिष्ठे  
“सिद्धान्तोऽध्यात्मशास्त्राणां सर्वापाहव एव हि । नाविद्यास्तीह नो  
माया शान्तं ब्रह्मेदमहमम् ॥” इति । उक्तं च सूतसंहितायाम् ।  
‘न हि जनिर्मरणं गमनागमौ न च मलं विमलं न च वेदनम् ।  
शिवमयं सकलं हि विभासते स्फुटतरं परमस्य तु योगिनाम् । ४४॥

समाध्यवस्थाविर्भूतश्रीविघ्नेशनिर्देशतः ।

परमानन्दयोगीन्द्रपूज्यपादाभ्यनुज्ञया ॥ ४५ ॥

नल्लामुधीनिवद्देयमद्वैतरसमञ्जरी ।

अन्तमुखैर्विपश्चिद्धिरादरेणानुगृह्यताम् ॥ ४६ ॥

एवं कृतस्य स्वग्रन्थस्य विद्वदनुभवमूलतया तदनुग्रहं ग्रन्थकारः  
प्रार्थयेत्—समाधीति । स्पष्टोर्थः ॥ ४५ ॥ ४६ ॥

भवरोगस्यौषधमिति

पातुं कटुमौपनिषदभावमसौ ।

विरचयामृतघुटिकां

वितरति नल्लकविः करे सुधियाम् ॥ ४७ ॥

भाष्यादिमूलग्रन्थापेक्षया अत्र प्रवृत्तिसौलभ्यं दर्शयितुं स्वग्रन्थम-  
धिकृत्य प्रीत्यतिशयेन श्रीमद्देदान्ताचार्यचरणोक्तं श्लोकमनुग्रहरूप  
कृत्वा ग्रन्थतो निबध्नाति—भवरोगस्येति । यथोदरव्यथादिरोगो-  
पश्यामकत्वेन प्रतिपदोक्तस्यार्द्रकमरीच्याद्यौषधविशेषस्य प्रकृत्याऽत्यन्त-  
कटुत्वेन स्वरूपेणोपयोक्तुमशक्यस्यापि केनचित्प्रकाविशेषेण रसायन-  
घुटिकाद्यात्मना स्वादुतया निष्पादितस्य तस्यैवाबालवृद्धे सुखोपयो-  
क्त्यत्वमातन्वन् भिषगाखिलाभिनन्द्यो भवति । एवमनाद्यनन्तनिस्तन्दुः  
क्षप्रवाहरूपसंसारमहारोगनिबर्हणत्वेन महौषधरूपस्य वेदान्तमुख्यता-  
त्पर्यार्यस्य स्वतोऽतिगहनत्वेन कटुभूतस्याप्यमृतघुटिकात्मकेतद्रन्थ-  
सन्दर्भगर्भितत्वेन करतलामलकवद्विस्पष्टतया विभावत्वमापादव-  
न्नेतद्ग्रन्थकर्ता नल्लोकविः कुतकृत्यो भवतीत्यर्थः ॥ ४७ ॥

इति श्रीकौशिककुलजलधिचन्द्र श्रीबालचन्द्रदीक्षिततनुभवस्य  
परमहंसपरिव्राजकाचार्यपरमशिवेन्द्रपूज्यपादशिष्य श्रीसदा-  
शिवेन्द्रपूज्यपादानुग्रहभाजनस्य नल्लोकवेः कृतिषु  
स्वकृतद्वैतरसमञ्जरीव्याख्या परिमलाख्या

संपूर्णा ॥

ओं तत्सत् ॥





